

نکاحِ متعہ تا قیامت حرام ہے

غلام مصطفیٰ ظہیر امن پوری

شریعت محمدیہ ایک کامل و مکمل ضابطہ حیات ہے۔ اس میں تا قیامت تبدیلی کی گنجائش نہیں، کیونکہ مختلف ادوار و حالات میں متغیر قوانین کو اسلام نے مستقل کر دیا ہے۔ زمانہ نزولِ وحی سے لے کر قیامت تک کے لیے ٹھوس دستور زندگی عطا فرمایا۔ یہ کمال ہی کا تقاضا تھا کہ صرف افراد کو نہیں، بلکہ پورے معاشرے کو پیش نظر رکھ کر قوانین مرتب کر دیے گئے۔ جن کاموں سے معاشرے میں خرابی واقع ہوتی تھی، انہیں بتدریج حیات بدر کیا گیا۔ شراب کی مثال لے لیں کیسے غیر محسوس انداز میں مسلم معاشرہ اس سے پاک کیا گیا۔ پہلے فوائد کی نسبت اس کی خرابیاں زیادہ ہونے کا بتا کر اس سے عمومی نفرت کا رجحان پیدا کیا، پھر نمازوں کے اوقات میں نشہ منع فرما کر اس کی لت ختم کی، آخر میں اسے مستقل حرام قرار دے دیا گیا۔

نکاحِ متعہ بھی انہی بیماریوں میں سے ہے، جنہیں اسلام نے اصلاحِ معاشرہ کی خاطر ابدی طور پر شریعت سے نکالا دیا ہے۔ جیسے شراب کی حرمت نازل ہونے سے پہلے شراب پی جاتی رہی، اسی طرح تدریجی حکمتِ عملی کے تحت نکاحِ متعہ بھی ایک وقت تک جائز رہا، پھر اسے قیامت تک کے لیے حرام قرار دے دیا گیا اور اس کی جگہ

شرعی نکاح ہی حتمی اور لازمی اصول بنا دیا گیا۔

جس طرح حرمت سے پہلے شراب نوشی کے واقعات دلیل بنا کر شراب حلال قرار دینا جائز نہیں، اسی طرح کسی مسلمان کے لیے یہ بھی جائز نہیں کہ وہ حرمت متعہ سے پہلے پیش آنے والے عہد نبوی کے واقعات کو دلیل بناتے ہوئے اب بھی نکاح متعہ کے جواز پر اصرار کرے۔

نکاح متعہ کے فرد اور معاشرے پر نہایت مضر اثرات تھے، جن کی بنا پر اسے قیامت تک کے لیے حرام کر دیا گیا۔ اس کے مقابلے میں شرعی نکاح کو رائج کیا گیا، جو مفاسد سے بالکل خالی اور فرد و معاشرے کے لیے بے شمار فوائد کا حامل ہے۔

شرعی نکاح کا اہم مقصد عفت و عصمت کا تحفظ ہے، جو کہ نکاح متعہ سے حاصل نہیں ہوتا، نیز نکاح شرعی میں اہم جزو دوام و استمرار ہے، جو کہ متعہ میں نہیں پایا جاتا۔ نکاح شرعی کا اہم فائدہ محبت و مودت اور سکون ہے، جو کہ نکاح متعہ میں ناپید ہے۔ نکاح شرعی میں بیک وقت ایک سے زائد بیویوں کا تصور تو ہے، لیکن ایک سے زائد خاوندوں کا تصور قطعاً نہیں، جبکہ نکاح متعہ میں ایک سے زائد خاوندوں کا تصور واضح طور پر پایا جاتا ہے۔ ایک عورت کے لیے نکاح متعہ کے ذریعے ایک ہی دن میں بیسیوں افراد سے منہ کالا کرنے پر کوئی پابندی نہیں۔

نکاح متعہ کے ذریعے معاشرہ بے راہ روی کا شکار ہو جاتا ہے اور انسانوں میں بہیمانہ رویے پروان چڑھتے ہیں۔ ایک عورت جب نکاح متعہ کے ذریعے کئی مردوں سے تعلق رکھتی ہے، تو کیا معلوم اس کی کوکھ میں پلنے والا بچہ کس کا ہے؟ ایسے بچے عام طور پر خونخوار درندے ہی بنتے ہیں، پر امن شہری نہیں بن پاتے۔ نکاح متعہ میں ولی

(باپ، بھائی) کے حقوق بھی پامال ہوتے ہیں۔ عصمت جو انسانیت کا جوہر ہے، ختم ہو جاتی ہے اور ماحول میں آوارگی پھیلتی ہے۔

شیخ الاسلام ابن تیمیہ رحمۃ اللہ علیہ (۶۶۱-۷۲۸ھ) فرماتے ہیں:

النِّكَاحُ الْمَبِيحُ هُوَ النِّكَاحُ الْمَعْرُوفُ عِنْدَ الْمُسْلِمِينَ،
وَهُوَ النِّكَاحُ الَّذِي جَعَلَ اللَّهُ فِيهِ بَيْنَ الزَّوْجَيْنِ مَوَدَّةً وَرَحْمَةً.
”جائز نکاح وہی ہے، جو مسلمانوں کے ہاں معروف ہے۔ یہی وہ نکاح
ہے، جسے اللہ تعالیٰ نے زوجین میں مودت ورحمت کا باعث بنایا ہے۔“

(مجموع الفتاویٰ: 92/32، 93)

نکاحِ متعہ کی بے شمار قباحتوں میں سے ایک یہ بھی ہے کہ اس کی وجہ سے شادی
شدہ خواتین بھی بدکاری کی راہ اختیار کر لیتی ہیں۔

✽ ابو جعفر، محمد بن حسن، طوسی شیعہ (م: 460ھ) نے لکھا ہے:

لَيْسَ عَلَى الرَّجُلِ أَنْ يَسْأَلََهَا: هَلْ لَهَا زَوْجٌ أَمْ لَا.
”نکاحِ متعہ کرنے والے مرد کے لیے عورت سے یہ پوچھنا ضروری نہیں
کہ اس کا کوئی خاوند ہے یا نہیں؟“ (النَّهْيَةُ، ص: 490)

اتنی قباحتوں کے باوجود نکاحِ متعہ شیعہ مذہب کا بنیادی جزو ہے۔

✽ شیعہ فقیہ، محمد بن حسن، الحر العاملی (م: 1104ھ) نے لکھا ہے:

إِنَّ إِبَاحَةَ الْمُتَعَةِ مِنْ ضَرُورِيَّاتِ مَذْهَبِ الْإِمَامِيَّةِ.
”نکاحِ متعہ کو جائز قرار دینا امامی شیعوں کی مذہبی ضرورت ہے۔“

نکاحِ متعہ اور اجماعِ امت:

امتِ مسلمہ کا اتفاق و اجماع ہے کہ نکاحِ متعہ یا وقتی نکاح منسوخ و باطل ہے اور شریعتِ اسلامیہ میں نکاحِ متعہ تا قیامت حرام ہو چکا ہے۔

سیدنا عبداللہ بن عمر رضی اللہ عنہما بیان کرتے ہیں:

لَمَّا وَلِيَ عُمَرُ بْنُ الْخَطَّابِ خَطْبَ النَّاسِ فَقَالَ: إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ، أَذِنَ لَنَا فِي الْمُتَعَةِ ثَلَاثًا، ثُمَّ حَرَّمَهَا، وَاللَّهِ لَا أَعْلَمُ أَحَدًا يَتَمَتَّعُ وَهُوَ مُحْصَنٌ إِلَّا رَجَمْتُهُ بِالْحِجَارَةِ، إِلَّا أَنْ يَأْتِيَنِي بِأَرْبَعَةٍ يَشْهَدُونَ أَنَّ رَسُولَ اللَّهِ أَحْلَاهَا بَعْدَ إِذْ حَرَّمَهَا.

”سیدنا عمر رضی اللہ عنہ جب خلیفہ منتخب ہوئے، تو آپ نے خطبہ دیا: لوگو! بلاشبہ اللہ کے رسول صلی اللہ علیہ وسلم نے ہمیں تین دفعہ متعہ کی اجازت دی تھی، پھر اسے حرام کر دیا تھا۔ اللہ کی قسم! مجھے جس شادی شدہ کے بارے میں متعہ کرنے کا علم ہوا، اسے ضرور رجم کر دوں گا۔ ہاں اگر وہ چار گواہ پیش کر دے کہ نبی صلی اللہ علیہ وسلم نے اسے حرام کرنے کے بعد حلال کر دیا تھا، تو چھوڑ دوں گا۔“

(سنن ابن ماجہ: ۱۹۶۳، مسند البزار: ۱۸۳، وسندہ حسن)

✽ حافظ خطیب بغدادی رحمۃ اللہ علیہ (۴۶۳ھ) فرماتے ہیں:

قَدْ يُعْلَمُ بِالْإِجْمَاعِ.

”متعہ کی حرمت اجماع سے ثابت ہے۔“

(الفقیہ والمتفقہ: 1/339)

❁ علامہ ابو الفتح نصر بن ابراہیم مقدسی رحمۃ اللہ علیہ (۴۹۰ھ) فرماتے ہیں:

”یہ بات ہمارے ذکر کیے ہوئے دعویٰ اجماع کی صحت پر دلیل ہے، کیونکہ ان آثار میں ہے کہ سیدنا عمر بن خطاب رضی اللہ عنہ نے متعہ کی حرمت برسر منبر بیان فرمائی، اس فعل سے ڈرایا اور اسے گھمبیر قرار دیا تھا۔ انہوں نے یہ بھی ذکر کیا تھا کہ رسول اللہ صلی اللہ علیہ وسلم نے متعہ حرام قرار دے کر اس سے منع فرما دیا تھا۔ یہ ساری روئیداد مہاجرین و انصار صحابہ کرام کی موجودگی میں انجام پائی تھی، لیکن کسی نے سیدنا عمر رضی اللہ عنہ سے معارضہ کیا، نہ آپ کی بات رد کی، حالانکہ صحابہ کرام حق کا اظہار کرنے، واجب کو بیان کرنے اور غلطی کو رد کرنے پر حریص تھے، جیسا کہ ان کی یہ صفت اللہ تعالیٰ اور اس کے رسول نے بھی بیان کی ہے۔ دیکھا نہیں کہ سیدنا اُبی بن کعب رضی اللہ عنہ نے سیدنا عمر رضی اللہ عنہ سے حج تمتع اور سیدنا معاذ بن جبل رضی اللہ عنہ نے حاملہ کو رجم کرنے کے بارے میں معارضہ کیا تھا؟ وجہ یہ ہے کہ صحابہ کرام جیسے (مضبوط ایمان والے) لوگوں سے دین کے حوالے سے مدائنت اور غلط بات سن کر خاموشی ممکن نہیں، خصوصاً ایسے معاملہ میں، جو شریعت سے تعلق رکھتا ہو اور جسے تا ابد شریعت میں موجود رہنا ہو۔ جب تمام صحابہ کرام خاموش ہو گئے اور کسی نے انکار نہیں کیا، تو معلوم ہوا کہ یہی حق ہے اور متعہ کا منسوخ اور حرام ہونا ہی شریعت میں ثابت ہے، جیسا کہ سیدنا

عمرؓ کے نزدیک تھا۔ یہ معاملہ تمام صحابہ کرام کے متعہ کے حرام اور منسوخ ہونے کا اقرار کرنے کے مترادف ہے، لہذا یہ تاابد حرام ہے۔ سیدنا عمرؓ کے علاوہ بھی صحابہ کرام کی ایک جماعت نے اس بارے میں احادیث بیان کی ہیں۔ متعہ کا حرام ہونا سیدنا علی بن ابی طالب، سیدنا عبداللہ بن عمر، سیدنا عبداللہ بن مسعود، سیدنا عبداللہ بن زبیر اور سیدنا عبداللہ بن عباسؓ سے مروی ہے۔ سیدنا عبداللہ بن عباسؓ نے حق واضح ہو جانے اور متعہ کی حرمت پر حدیث رسول پہنچنے پر متعہ کے جواز سے رجوع فرما لیا تھا۔ یہی مذہب تمام تابعین، فقہائے کرام اور ائمہ دین کا ہے۔ اگر بالفرض متعہ کو صرف ایک صحابی حرام قرار دیتا اور کوئی دوسرا صحابی ان کا مخالف نہ ہوتا، تو ہم پر اس صحابی کے قول و علم کی پیروی لازم تھی، کیونکہ صحابی ایسی بات ٹھوس علم کی بنیاد پر ہی کہہ سکتا ہے۔ حرمت متعہ پر صحابہ کا اجماع ہو چکا ہے۔ اب جو ان کی مخالفت میں نکاح متعہ کو حلال سمجھے، وہ اجماع کا مخالف اور حق و صواب کا دشمن ہے۔“

(تحریم نکاح المتعہ، ص ۷۷)

✽ علامہ فخر رازیؒ (۵۴۴-۶۰۱ھ) لکھتے ہیں:

”سیدنا عمرؓ نے حرمت متعہ صحابہ کرام کے ایک مجمع میں کی اور کسی صحابی نے ان پر نکیر نہیں کی۔ اس صورت حال میں تین باتیں کہی جاسکتی ہیں: پہلی بات یہ کہ صحابہ کرام کو متعہ کی حرمت کا علم تھا، لہذا خاموش ہو

گئے۔ یا دوسری بات یہ کہ انہیں متعہ کی اباحت معلوم تھی، لیکن مد اہنت کی وجہ سے خاموش رہے۔ یا تیسری یہ کہ انہیں متعہ کی حرمت یا اباحت کے بارے میں علم ہی نہ تھا، لہذا انہوں نے توقف کیا اور خاموش رہے۔ پہلی بات ہی درست ہے، دوسری بات سے تو سیدنا عمر رضی اللہ عنہ اور تمام صحابہ کرام کی تکفیر لازم آتی ہے، کیونکہ جو شخص جانتا ہو کہ رسول اللہ صلی اللہ علیہ وسلم نے متعہ کو مباح قرار دیا ہے، پھر وہ بغیر نسخ کی دلیل کے کہے کہ یہ حرام ہے، وہ تو اللہ تعالیٰ کے ساتھ کفر کرتا ہے اور جسے اس کی غلطی اور کفر کا علم ہو، پھر بھی وہ اس کی تصدیق کرے، تو وہ بھی کافر ٹھہرے گا۔ یوں ساری امت کی تکفیر لازم آئے گی اور یہ فرمان باری تعالیٰ: ﴿كُنْتُمْ خَيْرَ أُمَّةٍ﴾ ”تم بہترین امت ہو۔“ کے خلاف ہے۔ تیسری بات کہ صحابہ کرام کو متعہ کی حرمت یا اباحت کا علم ہی نہ تھا، اس لیے خاموش ہو گئے، یہ بھی باطل ہے، کیونکہ بالفرض اگر متعہ جائز ہے، تو یہ نکاح کی طرح ہی ہوگا، لہذا جس طرح لوگ نکاح کی معرفت کے محتاج ہیں، اسی طرح متعہ کی معرفت کے بھی محتاج ہوں گے۔ اس طرح کا معاملہ مخفی رہنا ممکن نہیں، بلکہ ضروری ہے کہ اس کے بارے میں علم مشہور و معروف ہو۔ جس طرح سب کو علم تھا کہ نکاح مباح ہے اور اس کی اباحت منسوخ نہیں، اسی طرح متعہ کے بارے میں علم ہونا بھی ضروری تھا۔ جب یہ (آخری) دونوں باتیں باطل ہیں، تو ثابت ہو گیا ہے کہ صحابہ سیدنا عمر رضی اللہ عنہ پر انکار کرنے سے صرف اس

لیے خاموش رہے کہ انہیں اسلام میں متعہ کے منسوخ ہو جانے کا علم تھا۔“

(تفسیر الرازی: ۲۸۷/۳)

① امام ابو عبید، قاسم بن سلام رضی اللہ عنہ (۱۵۰-۲۲۴ھ) فرماتے ہیں:

الْمُسْلِمُونَ الْيَوْمَ مُجْمَعُونَ عَلَىٰ هَذَا الْقَوْلِ : إِنَّ مُتْعَةَ
النِّسَاءِ قَدْ نُسِخَتْ بِالتَّحْرِيمِ، ثُمَّ نَسَخَهَا الْكِتَابُ وَالسُّنَّةُ
--- وَلَا نَعْلَمُ أَحَدًا مِّنَ الصَّحَابَةِ كَانَ يَتَرَخَّصُ فِيهَا، إِلَّا
مَا كَانَ مِنْ ابْنِ عَبَّاسٍ، فَإِنَّهُ كَانَ ذَلِكَ مَعْرُوفًا مِّنْ رَّأْيِهِ،
ثُمَّ بَلَّغَنَا أَنَّهُ رَجَعَ عَنْهُ .

”مسلمانوں کا اجماع ہے کہ نکاح متعہ منسوخ اور حرام ہے۔ کتاب
وسنت نے اسے منسوخ کیا ہے۔ کسی صحابی سے نکاح متعہ کی رخصت
منقول نہیں، ہاں سیدنا عبداللہ بن عباس رضی اللہ عنہما جواز کے قائل تھے، آپ کا
رجوع بھی ثابت ہے۔“ (الناسخ والمنسوخ، ص 80)

مزید فرماتے ہیں:

أَمَّا قَوْلُ أَهْلِ الْعِلْمِ الْيَوْمَ جَمِيعًا، مِّنْ أَهْلِ الْعِرَاقِ، وَأَهْلِ
الْحِجَازِ، وَأَهْلِ الشَّامِ، وَأَصْحَابِ الْأَثَرِ، وَأَصْحَابِ الرَّأْيِ،
وغيرِهِمْ، أَنَّهُ لَا رُخْصَةَ فِيهَا لِمُضْطَرِّ وَلَا لِغَيْرِهِ، وَأَنَّهَا
مَنْسُوخَةٌ حَرَامٌ، عَلَىٰ مَا ذَكَرْنَا عَنِ النَّبِيِّ صَلَّى اللَّهُ عَلَيْهِ

وَسَلَّمَ وَأَصْحَابِهِ .

”اس دور میں اہل عراق، اہل حجاز اور اہل شام، نیز اہل الحدیث اور اہل رائے وغیرہ سب اہل علم کا متفقہ فتویٰ یہی ہے کہ کسی کو کوئی مجبوری ہو یا نہ ہو، نکاحِ متعہ کی اجازت نہیں، نیز یہ منسوخ اور حرام ہے، جیسا کہ ہم نے نبی اکرم ﷺ اور صحابہ کرام رضی اللہ عنہم سے ثابت کر دیا ہے۔“

(الناسخ والمنسوخ، ص: 82)

② امام ابن منذر رضی اللہ عنہ (۲۴۲-۳۱۹ھ) فرماتے ہیں:

جَاءَ عَنِ الْأَوَائِلِ الرَّخْصَةُ فِيهَا، وَلَا أَعْلَمُ الْيَوْمَ أَحَدًا يُجِيزُهَا إِلَّا بَعْضُ الرَّافِضَةِ، وَلَا مَعْنَى لِقَوْلٍ يُخَالِفُ كِتَابَ اللَّهِ وَسُنَّةَ رَسُولِهِ .

”اوائل میں متعہ کی رخصت ملتی ہے۔ لیکن اب میں نہیں جانتا کہ سوائے رافضیوں کے کسی نے اسے جائز قرار دیا ہو۔ کتاب اللہ اور سنت رسول کے مخالف قول کا کوئی وزن نہیں۔“

(الإشراف: ۶۱/۱، فتح الباری لابن حجر: ۷۸/۹)

③ امام، ابو جعفر طحاوی رضی اللہ عنہ (۲۳۸-۳۲۱ھ) فرماتے ہیں:

هَذَا عُمَرُ رَضِيَ اللَّهُ عَنْهُ قَدْ نَهَى عَنِ مُتْعَةِ النِّسَاءِ، بِحَضْرَةِ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ، فَلَمْ يُنْكَرْ ذَلِكَ عَلَيْهِ مِنْهُمْ مُنْكَرٌ، وَفِي هَذَا دَلِيلٌ عَلَى مُتَابَعَتِهِمْ لَهُ

عَلَى مَا نَهَى عَنْهُ مِنْ ذَلِكَ، وَفِي إِجْمَاعِهِمْ عَلَى النَّهْيِ
فِي ذَلِكَ عَنْهَا دَلِيلٌ عَلَى نَسْخِهَا، وَحُجَّةٌ.

”سیدنا عمر رضی اللہ عنہ نے صحابہ کی موجودگی میں عورتوں سے متعہ کرنے سے منع فرمایا۔ کسی نے بھی اعتراض نہیں کیا۔ اس سے ثابت ہوتا ہے کہ جمیع صحابہ متعہ کی ممانعت میں سیدنا عمر رضی اللہ عنہ کے ہمناو تھے۔ صحابہ کرام رضی اللہ عنہم کا یہ اجماع متعہ کی منسوخیت پر واضح دلیل و برہان ہے۔“

(شرح معانی الآثار: 26/3)

④ مشہور لغوی امام، علامہ ابو منصور ازہری رضی اللہ عنہ (۳۷۰ھ) لکھتے ہیں:

قَدْ أَجْمَعَ أَهْلُ الْعِلْمِ أَنَّهَا حَرَامٌ.

”اہل علم کا اجماع ہے کہ نکاح متعہ حرام ہے۔“

(تہذیب اللغة: 175/2)

⑤ علامہ ابو بکر جصاص (۳۰۵-۳۷۰ھ) لکھتے ہیں:

قَدْ دَلَّلْنَا عَلَى ثُبُوتِ الْحُظْرِ بَعْدَ الْإِبَاحَةِ مِنْ ظَاهِرِ
الْكِتَابِ وَالسُّنَّةِ وَإِجْمَاعِ السَّلَفِ ---- وَلَا خِلَافَ فِيهَا
بَيْنَ الصَّدْرِ الْأَوَّلِ عَلَى مَا بَيْنَنَا؛ وَقَدْ اتَّفَقَ فُقَهَاءُ الْأَمْصَارِ
مَعَ ذَلِكَ عَلَى تَحْرِيمِهَا وَلَا يَخْتَلِفُونَ فِيهِ.

”ہم نے متعہ کی اباحت کے بعد اس کی حرمت پر کتاب و سنت کے دلائل اور سلف کا اجماع بیان کر دیا ہے۔۔۔ اس بارے خیر القرون میں کوئی

اختلاف نہ تھا، جیسا کہ ہم بیان کر چکے ہیں۔ نیز تمام علاقوں کے فقہائے کرام نے اس کی حرمت پر اتفاق ہے، وہ اس بارے میں قطعاً اختلاف نہیں کرتے ہیں۔“ (أحكام القرآن: ۱۵۳/۲)

⑥ علامہ خطابی رحمۃ اللہ علیہ (۳۱۹-۳۸۸ھ) لکھتے ہیں:

تَحْرِيمُ الْمُتَعَةِ كَالِاجْمَاعِ إِلَّا عَنْ بَعْضِ الشَّيْعَةِ، وَلَا يَصِحُّ عَلَى قَاعِدَتِهِمْ فِي الرَّجُوعِ فِي الْمُخْتَلَفَاتِ إِلَى عَلِيٍّ وَآلِ بَيْتِهِ فَقَدْ صَحَّ عَنْ عَلِيٍّ أَنَّهَا نُسِخَتْ، وَنَقَلَ الْبَيْهَقِيُّ عَنْ جَعْفَرِ بْنِ مُحَمَّدٍ أَنَّهُ سُئِلَ عَنِ الْمُتَعَةِ، فَقَالَ: هِيَ الزَّانَا بِعَيْنِهِ .

”متعہ کی حرمت پر مسلمانوں کا اجماع ہے، سوائے بعض شیعہ کے۔ ان کے قواعد و ضوابط کے مطابق بھی یہ (متعہ) درست نہیں، کیونکہ یہ لوگ اختلافی مسائل میں سیدنا علی رضی اللہ عنہ اور آپ کے اہل بیت کی طرف رجوع کرتے ہیں۔ سیدنا علی رضی اللہ عنہ سے متعہ کی منسوخیت ثابت ہے۔ حافظ بیہقی رحمۃ اللہ علیہ نے (السنن الکبریٰ: ۲۰۷/۷، وسندہ صحیح) جعفر بن محمد رحمۃ اللہ علیہ سے نقل کیا ہے کہ ان سے متعہ کے بارے میں سوال ہوا، تو انہوں نے فرمایا: یہ تو کھلا زنا ہے۔“ (فتح الباری لابن حجر: ۷۸/۹)

⑥ علامہ ماوردی (۴۵۰ھ) لکھتے ہیں:

ثُمَّ رَجَعَ عَنْهَا فَصَارَ الْاجْمَاعُ بِرُجُوعِهِ مُنْعَقِدًا وَالْخِلَافُ بِهِ مُرْتَفِعًا وَأَنْعَقَادُ الْاجْمَاعِ بَعْدَ ظُهُورِ الْخِلَافِ أَوْ كَدُّ،

لَآئِنَّهُ يَدُلُّ عَلَى حُجَّةٍ قَاطِعَةٍ وَدَلِيلٍ قَاهِرٍ .

”بعد میں سیدنا ابن عباس رضی اللہ عنہما نے رجوع کر لیا تھا، آپ رضی اللہ عنہ کے رجوع سے اجماع منعقد ہو گیا اور اختلاف ختم ہو گیا۔ اختلاف کے بعد اجماع کا منعقد ہونا زیادہ مؤکد ہوتا ہے، کیونکہ یہ حجت قطعی اور دلیل غالب پر دلالت کرتا ہے۔“

(الحاوی الکبیر: 452/11)

① حافظ ابن عبدالبر رضی اللہ عنہ (۳۶۸-۴۶۳ھ) لکھتے ہیں:

أَمَّا سَائِرُ الْعُلَمَاءِ مِنَ الصَّحَابَةِ وَالتَّابِعِينَ وَمَنْ بَعْدَهُمْ
مِنَ الْخَالِفِينَ وَفُقَهَاءِ الْمُسْلِمِينَ فَعَلَى تَحْرِيمِ الْمُتَعَةِ مِنْهُمْ
مَالِكٌ فِي أَهْلِ الْمَدِينَةِ وَالثَّوْرِيُّ وَأَبُو حَنِيفَةَ فِي أَهْلِ الْكُوفَةِ
وَالشَّافِعِيُّ فِيمَنْ سَلَكَ سَبِيلَهُ مِنْ أَهْلِ الْحَدِيثِ وَالْفِقْهِ
وَالنَّظَرِ بِالتَّفَاقِ وَالْأَوْزَاعِيِّ فِي أَهْلِ الشَّامِ وَاللَّيْثُ بْنُ
سَعْدٍ فِي أَهْلِ مِصْرَ وَسَائِرُ أَصْحَابِ الْأَثَارِ .

”صحابہ و تابعین اور بعد والے علمائے کرام اور فقہائے مسلمین تمام کے تمام حرمت متعہ پر متفق ہیں۔ جن میں اہل مدینہ سے امام مالک اور اہل کوفہ سے امام سفیان ثوری اور امام ابوحنیفہ، متفقہ طور پر اہل حدیث اور اہل فقہ میں سے امام شافعی، اہل شام میں سے امام اوزاعی اور اہل مصر میں سے امام لیث بن سعد اور دیگر تمام محدثین کرام شامل ہیں۔“

(التمهيد لما في المؤطا من المعاني والأسانيد: ۱۰/۱۲۱)

⑨ حافظ بغوی رحمہ اللہ (۵۱۶ھ) فرماتے ہیں:

اتَّفَقَ الْعُلَمَاءُ عَلَى تَحْرِيمِ نِكَاحِ الْمُتَعَةِ، وَهُوَ كَالِإِجْمَاعِ
بَيْنَ الْمُسْلِمِينَ .

”اہل علم کا متعہ کی حرمت پر اتفاق ہے۔ یہ مسلمانوں کا اجماع ہی ہے۔“

(شرح السنۃ: 9/100)

⑩ علامہ مازری رحمہ اللہ (۵۳۶ھ) لکھتے ہیں:

انْعَقَدَ الْإِجْمَاعُ عَلَى تَحْرِيمِهِ، وَلَمْ يُخَالَفْ فِيهِ إِلَّا طَائِفَةٌ
مِنَ الْمُتَبَدِّعَةِ، وَتَعَلَّقُوا بِالْأَحَادِيثِ الْوَارِدَةِ، وَقَدْ ذَكَرْنَا أَنَّهَا
مَنْسُوخَةٌ، فَلَا دَلَالَهَ لَهُمْ فِيهَا .

”متعہ کے حرام ہونے پر اجماع منعقد ہو چکا ہے۔ اس کی مخالفت صرف
ایک بدعتی گروہ نے کی ہے۔ انہوں نے اس بارے میں وارد احادیث
سے دلیل لینے کی کوشش کی ہے، حالانکہ ہم یہ ذکر کر چکے ہیں کہ وہ احادیث
منسوخ ہیں، لہذا ان کے لیے ان احادیث میں کوئی دلیل نہیں۔“

(المعلم بفوائد مسلم: ۲/۱۳۶، شرح صحيح مسلم للنووي: ۹/۱۵۱)

⑪ علامہ ابن العربی رحمہ اللہ (۵۴۳ھ) لکھتے ہیں:

قَدْ كَانَ ابْنُ عَبَّاسٍ يَقُولُهَا ثُمَّ ثَبَتَ رُجُوعُهُ عَنْهَا فَانْعَقَدَ
الْإِجْمَاعُ عَلَى تَحْرِيمِهَا .

”(ابتدا میں) سیدنا عبداللہ بن عباس رضی اللہ عنہما نکاحِ متعہ کے جواز کے قائل تھے، بعد میں ان کا رجوع کرنا ثابت ہے، لہذا متعہ کی حرمت پر اجماع منعقد ہو چکا ہے۔“

(القبس شرح مؤطأ الإمام مالك، ص 714)

⑫ قاضی عیاض رضی اللہ عنہ (۴۷۶-۵۴۳ھ) لکھتے ہیں:

وَقَعَ الْإِجْمَاعُ بَعْدَ ذَلِكَ عَلَى تَحْرِيمِهَا مِنْ جَمِيعِ الْعُلَمَاءِ إِلَّا الرَّوَافِضَ .

”متعہ کی حرمت پر سوائے رافضیوں کے تمام علما کا اجماع ہو گیا۔“

(شرح مسلم للنووي: ۱۸۱/۹)

⑬ علامہ ابن ہبیرہ رضی اللہ عنہ (۵۶۰ھ) فرماتے ہیں:

أَجْمَعُوا عَلَى أَنَّ نِكَاحَ الْمُتَعَةِ بَاطِلٌ، لَا خِلَافَ بَيْنَهُمْ فِي ذَلِكَ .

”اہل علم کا اجماع و اتفاق ہے کہ نکاحِ متعہ باطل ہے، اس بارے میں اہل علم کے مابین کوئی اختلاف نہیں۔“

(الإفصاح: 107/2)

⑭ حافظ ابن الجوزی رضی اللہ عنہ (۵۰۸-۵۷۹ھ) فرماتے ہیں:

قَدْ وَقَعَ الْإِتِّفَاقُ عَلَى النَّسْخِ .

”نکاحِ متعہ کے منسوخ ہونے پر مسلمانوں کا اجماع ہے۔“

(كشف المُشكِل من حديث الصّحيحين: 146/1)

⑮ علامہ کاسانی حنفی (۵۸۷ھ) لکھتے ہیں:

أَمَّا الْإِجْمَاعُ فَإِنَّ الْأُمَّةَ بِأَسْرِهِمْ أَمْتَنَعُوا عَنِ الْعَمَلِ
بِالْمُتَعَةِ مَعَ ظُهُورِ الْحَاجَةِ لَهُمْ إِلَى ذَلِكَ .
”اجماع کی دلیل یہ ہے کہ ضرورت کے باوجود پوری امت نکاح متعہ پر
عمل کرنے سے رکی رہی۔“

(بدائع الصنائع: 273/2)

⑯ علامہ علی بن ابی بکر مرغینانی حنفی (۵۹۳ھ) لکھتے ہیں:

إِنَّ عَبَّاسَ رَضِيَ اللَّهُ عَنْهُمَا صَحَّ رُجُوعُهُ إِلَى قَوْلِهِمْ
فَتَقَرَّرَ الْإِجْمَاعُ .
”ابن عباس رضی اللہ عنہما کا رجوع صحیح ثابت ہے، یوں اجماع منعقد ہو گیا۔“

(الهدایة: 190/1، فتح القدیر لابن ہمام: 247/3، البحر الرائق لابن نجیم:

114/3)

⑰ علامہ ابن رشد قرطبی مالکی (۵۹۵ھ) لکھتے ہیں:

تَوَاتَرَتِ الْأَخْبَارُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ
بِتَحْرِيمِهِ .

”متعہ کی حرمت میں رسول اللہ ﷺ سے متواتر احادیث ثابت ہیں۔“

(بداية المجتهد: 97/2)

⑱ مفسر قرطبی رحمۃ اللہ علیہ (۶۷۱ھ) فرماتے ہیں:

انْعَقَدَ الْإِجْمَاعُ عَلَى تَحْرِيمِهَا .

”متعہ کی حرمت پر اجماع ہو گیا ہے۔“ (تفسیر القرطبی: 133/5)

نیز فرماتے ہیں:

أَجْمَعَ السَّلْفُ وَالْخَلْفُ عَلَى تَحْرِيمِهَا إِلَّا مَنْ لَا يُلْتَفَتُ
إِلَيْهِ مِنَ الرَّوَافِضِ .

”سلف و خلف کا متعہ کی حرمت پر اجماع ہے، سوائے روافض کے، جن کا

قول قابل التفات نہیں۔“ (فتح الباری لابن حجر: ۷۸/۹-۷۹)

⑲ علامہ ابن الجزری رحمۃ اللہ علیہ (۸۳۳ھ) فرماتے ہیں:

انْعَقَدَ عَلَى ذَلِكَ الْإِجْمَاعُ .

”متعہ کی حرمت پر اجماع ہو چکا ہے۔“

(مناقب الأسد الغالب علی بن ابی طالب، ص 77)

⑳ حافظ ابن حجر رحمۃ اللہ علیہ (۸۵۲ھ) لکھتے ہیں:

أَجْمَعُوا عَلَى أَنَّهُ مَتَى وَقَعَ الْآنَ أُبْطِلَ سِوَاءُ كَانَ قَبْلَ
الدُّخُولِ أَمْ بَعْدَهُ .

”اہل علم کا اجماع ہے کہ اگر اب نکاح متعہ کیا جائے، تو دخول سے پہلے

اور بعد ہر دو صورت باطل ہوگا۔“

(فتح الباری: 173/9)

۲۱) علامہ عینی حنفی (۸۵۵ھ) لکھتے ہیں:

أَجْمَعَتِ الصَّحَابَةُ عَلَى أَنَّ الْمُتْعَةَ قَدْ انْتَسَخَتْ فِي حَيَاةِ
النَّبِيِّ صَلَّى اللَّهُ عَلَيْهِ وَسَلَّمَ .

”صحابہ کرام کا اجماع ہے کہ نکاحِ متعہ نبی کریم ﷺ کی حیات مبارکہ

میں ہی منسوخ ہو چکا تھا۔“ (البنایة شرح الهدایة : 564/4)

نیز لکھتے ہیں:

إِدَّعى غَيْرُ وَاحِدٍ مِنَ الْعُلَمَاءِ الْإِجْمَاعَ عَلَى تَحْرِيمِ الْمُتْعَةِ .
”کئی ایک اہل علم نے نکاحِ متعہ کی حرمت پر اجماع کا دعویٰ کیا ہے۔“

(البنایة شرح الهدایة : 61/5)

۲۲) علامہ قسطلانی رحمہ اللہ (۹۲۳ھ) فرماتے ہیں:

قَدْ وَقَعَ الْإِجْمَاعُ عَلَى تَحْرِيمِهَا إِلَّا الرَّوَافِضَ .
”متعہ کی حرمت پر سب کا اجماع ہے، سوائے روافض کے۔“

(إرشاد السَّارِي : 44/8)

قرآن و حدیث اور اجماعِ امت کی مخالفت میں شیعہ حضرات متعہ کو حلال اور
جائز سمجھتے ہیں، لیکن جس کے ساتھ متعہ کیا جائے، اسے نہ بیوی تسلیم کرتے ہیں، نہ
لوٹڈی، نہ اسے طلاق ہوگی، نہ وارث بنے گی، بلکہ یہ کرائے کی عورت ہوتی ہے۔

نکاحِ متعہ اور قرآنِ کریم:

✽ فرمانِ باری تعالیٰ ہے:

﴿وَالَّذِينَ هُمْ لِفُرُوجِهِمْ حَافِظُونَ * إِلَّا عَلَىٰ أَزْوَاجِهِمْ أَوْ
مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ * فَمَنْ ابْتَغَىٰ
وَرَاءَ ذَلِكَ فَأُولَٰئِكَ هُمُ الْعَادُونَ﴾ *

(المؤمنون: 5-7، المعارج: 29-31)

”اہل ایمان اپنی شرم گاہوں کی حفاظت کرتے ہیں، بیویوں اور لونڈیوں
سے ایسے تعلقات رکھنے پر ملامت نہیں، لیکن جو لوگ تکمیل خواہش کے
لیے کوئی دوسرا رستہ اختیار کریں، وہ باغی ہیں۔“
معلوم ہوا کہ بیوی اور لونڈی کے علاوہ کسی سے جنسی تعلق رکھنا جائز نہیں۔ جس
عورت سے متعہ کیا جاتا ہے، وہ مرد کی نہ بیوی ہوتی ہے، نہ لونڈی، لہذا متعہ حرام ہے۔
سیدہ عائشہ رضی اللہ عنہا سے ابن ابی ملیکہ رضی اللہ عنہ نے متعہ کے بارے پوچھا، تو فرمایا:
بَيْنِي وَبَيْنَكُمْ كِتَابُ اللَّهِ، قَالَ: وَقَرَأْتَ هَذِهِ آيَةَ: ﴿وَالَّذِينَ
هُمْ لِفُرُوجِهِمْ حَافِظُونَ﴾ * --- .

”میرے اور آپ کے مابین کتاب اللہ فیصل ہے۔ آپ نے آیت تلاوت
فرمائی: ﴿وَالَّذِينَ هُمْ لِفُرُوجِهِمْ حَافِظُونَ﴾ * (المؤمنون: 5)
”اہل ایمان اپنی شرم گاہوں کی حفاظت کرتے ہیں.....“

(الناسخ والمنسوخ للقاسم بن سلام: 131، مسند الحارث [بغية الباحث]:

479، السنن الكبرى للبيهقي: 206/7، 207، وسنده صحيح)

امام حاکم رضی اللہ عنہ (2/305، 393) نے اسے بخاری و مسلم کی شرط پر صحیح کہا ہے،

حافظ ذہبی رحمۃ اللہ علیہ نے موافقت کی ہے۔

❁ فرمانِ الہی ہے:

﴿وَلَيْسَتَعَفِيفِ الَّذِينَ لَا يَجِدُونَ نِكَاحًا حَتَّى يُغْنِيَهُمُ اللَّهُ

مِنْ فَضْلِهِ﴾ (النور: 33)

”جو لوگ نکاح (کے لیے مالی استطاعت) نہیں رکھتے، وہ عفت و پاک
دامنی اختیار کریں، یہاں تک کہ اللہ انہیں اپنے فضل سے غنی کر دے۔“

مفسر الکلبا الہر اسی رحمۃ اللہ علیہ (450-504ھ) فرماتے ہیں:

أَمْرُهُمْ بِالتَّعَفُّفِ عِنْدَ تَعَدُّرِ النِّكَاحِ عَمَّا حَرَّمَهُ اللَّهُ تَعَالَى،
وَذَلِكَ عَلَى الْوُجُوبِ، وَفِيهِ دَلِيلٌ عَلَى أَنَّ إِبَاحَةَ الْإِسْتِمْتَاعِ
مَوْقُوفَةٌ عَلَى النِّكَاحِ، وَلِذَلِكَ يُحَرِّمُ مَا عَدَاهُ، وَلَا يُفْهِمُ
مِنَهُ التَّحْرِيمُ بِمَلِكِ الْيَمِينِ، لِأَنَّ مَنْ لَا يَقْدِرُ عَلَى النِّكَاحِ
لِعَدَمِ الْمَالِ لَا يَقْدِرُ عَلَى شِرَاءِ الْجَارِيَةِ غَالِبًا، وَفِيهِ دَلِيلٌ
عَلَى بُطْلَانِ نِكَاحِ الْمُتَعَةِ، وَدَلِيلٌ عَلَى تَحْرِيمِ الْإِسْتِمْنَاءِ .

”اللہ تعالیٰ نے مسلمانوں کو نکاح نہ ہو سکنے کی صورت میں جنسی تسکین کے
حرام ذرائع سے منع فرمایا۔ یہ ممانعت و جوبی ہے۔ یہ آیت کریمہ دلیل
ہے کہ جنسی تسکین کا جواز نکاح پر موقوف ہے، اسی لیے تو اللہ تعالیٰ نے
باقی سارے ذرائع حرام قرار دے دیے ہیں۔ یاد رہے کہ اس آیت سے
لونڈیوں کی حرمت ثابت نہیں ہوتی، کیونکہ (ان کا ذکر تو اس لیے نہیں کیا

گیا کہ) جو شخص مال نہ ہونے کی وجہ سے نکاح کی استطاعت نہیں رکھتا، وہ عموماً لونڈی خریدنے پر بھی قادر نہیں ہوتا۔ یہ آیت نکاحِ متعہ کی حرمت پر بھی دلیل ہے اور اس سے مشمت زنی کا حرام ہونا بھی ثابت ہوتا ہے۔“

(أحكام القرآن: 4/313، 314)

تنبیہ: بعض لوگ قرآنِ کریم سے متعہ کے جواز پر سورتِ نساء کی آیت نمبر: ۲۴ پیش کرتے ہیں، ملاحظہ ہو!

فرمانِ الہی ہے:

﴿فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً﴾

”جن عورتوں سے تم فائدہ اٹھاؤ، انہیں ان کے حق مہر ضرور ادا کرو۔“

امام طبری رحمہ اللہ (۲۲۳-۳۱۰ھ) لکھتے ہیں:

أَوْلَى التَّأْوِيلَيْنِ فِي ذَلِكَ بِالصَّوَابِ تَأْوِيلُ مَنْ تَأَوَّلَهُ : فَمَا

نَكَحْتُمُوهُ مِنْهُنَّ فَجَامَعْتُمُوهُ فَآتُوهُنَّ أُجُورَهُنَّ؛ لِقِيَامِ الْحُجَّةِ

بِتَحْرِيمِ اللَّهِ مُتَعَةَ النِّسَاءِ عَلَى غَيْرِ وَجْهِ النِّكَاحِ الصَّحِيحِ

أَوْ الْمَلِكِ الصَّحِيحِ عَلَى لِسَانِ رَسُولِهِ صَلَّى اللَّهُ عَلَيْهِ وَسَلَّمَ .

”اس آیت کی درست تفسیر یہ ہے: جن عورتوں سے تم نے نکاح کیا اور

خلوت بھی اختیار کر لی، انہیں مہر ادا کرو۔ اس تفسیر کے صحیح ہونے کی وجہ یہ

ہے کہ دلائل سے ثابت ہے کہ اللہ تعالیٰ نے اپنے رسول کی زبانی جس

معتہ النسا کو حرام قرار دیا ہے، وہ نکاحِ صحیح سے الگ چیز ہے۔“

(تفسیر الطبری: ۷۳۸/۳، طبع دار الحدیث، القاہرہ)

ابن حویر مند ادبصری (م: 390ھ) فرماتے ہیں:

لَا يَجُوزُ أَنْ تُحْمَلَ الْآيَةُ عَلَى جَوَازِ الْمُتَعَةِ، لِأَنَّ رَسُولَ
اللَّهِ صَلَّى اللَّهُ عَلَيْهِ وَسَلَّمَ نَهَى عَنِ نِكَاحِ الْمُتَعَةِ وَحَرَمَهُ،
وَلِأَنَّ اللَّهَ تَعَالَى قَالَ: ﴿فَانكِحُوهُنَّ بِإِذْنِ أَهْلِهِنَّ﴾،
وَمَعْلُومٌ أَنَّ النِّكَاحَ بِإِذْنِ الْأَهْلِيِّينَ هُوَ النِّكَاحُ الشَّرْعِيُّ،
بِوَالِيٍّ وَشَاهِدَيْنِ، وَنِكَاحُ الْمُتَعَةِ لَيْسَ كَذَلِكَ.

”اس آیت کریمہ سے متعہ کا جواز کشید کرنا جائز نہیں، کیونکہ ایک تو رسول
اللہ ﷺ نے نکاحِ متعہ سے منع فرما دیا ہے اور اسے حرام قرار دے دیا
ہے، دوسرا یہ کہ اللہ تعالیٰ نے (اس سے اگلی آیت میں) ارشاد فرمایا:
﴿فَانكِحُوهُنَّ بِإِذْنِ أَهْلِهِنَّ﴾ (تم ان عورتوں سے ان کے گھر
والوں کی اجازت سے نکاح کرو) اور یہ بات تو معلوم ہی ہے کہ عورت
کے گھر والوں کی اجازت، یعنی ولی اور دو گواہوں کی موجودگی میں جو نکاح
ہوتا ہے، وہ نکاحِ شرعی ہی ہوتا ہے، نکاحِ متعہ کی صورت یہ نہیں ہوتی۔“

(تفسیر القرطبی: 129/5، 130)

شیخ الاسلام ابن تیمیہ رحمہ اللہ (۶۶۱-۷۲۸ھ) لکھتے ہیں:

”اس آیت کریمہ میں متعہ کے حلال ہونے کی کوئی دلیل نہیں۔ اللہ تعالیٰ
نے فرمایا ہے: ﴿وَأَحِلَّ لَكُمْ مَا وَرَاءَ ذَلِكَ أَنْ تَبْتَغُوا بِأَمْوَالِكُمْ

مُحْصِنِينَ غَيْرِ مُسَافِحِينَ فَمَا اسْتَمْتَعْتُمْ بِهِ مِنْهُنَّ فَآتُوهُنَّ
أُجُورَهُنَّ فَرِيضَةً وَلَا جُنَاحَ عَلَيْكُمْ فِيمَا تَرَاضَيْتُمْ بِهِ مِنْ
بَعْدِ الْفَرِيضَةِ إِنَّ اللَّهَ كَانَ عَلِيمًا حَكِيمًا ﴿٤٠﴾ وَمَنْ لَمْ
يَسْتَطِعْ مِنْكُمْ طَوْلًا أَنْ يَنْكِحَ الْمُحْصَنَاتِ الْمُؤْمِنَاتِ ﴿٤١﴾
”اور ان (مذکورہ محرمات) کے علاوہ جو عورتیں ہیں، وہ تمہارے لیے
حلال کر دی گئی ہیں، (شرط یہ ہے) کہ تم اپنے مال (مہر) کے بدلے
انہیں حاصل کر کے ان سے نکاح کرو اور تمہاری نیت بدکاری کی نہ ہو، پھر
جن سے مہر کے عوض تم فائدہ اٹھاؤ، انہیں ان کے مقرر کیے ہوئے مہر
دے دو، اگر تم مہر مقرر کر لینے کے بعد اس (میں کمی بیشی) پر راضی ہو جاؤ،
تو تم پر کوئی گناہ نہیں۔ بے شک اللہ خوب جاننے والا، بڑی حکمت والا
ہے۔ اور جو شخص آزاد مومن عورتوں سے نکاح کرنے کی طاقت نہ رکھتا ہو
.....“ یہاں جن عورتوں سے فائدہ اٹھانے کی بات ہے، ان سے مراد وہ
عورتیں ہیں، جن سے دخول ہو چکا ہے۔ نکاح کے بعد عورت سے دخول
کرنے والے کو حکم دیا گیا ہے کہ وہ اپنی بیوی کو حق مہر ادا کرے۔ جس
عورت کو دخول سے قبل ہی طلاق ہو جائے اور خاوند اس سے دخول کی
صورت میں فائدہ نہ اٹھایا ہو، وہ پورے حق مہر کی مستحق نہیں ہوتی، بلکہ
اسے نصف مہر دیا جائے گا، جیسا کہ فرمان الہی ہے: ﴿وَكَيفَ
تَأْخُذُونَهُ وَقَدْ أَفْضَىٰ بَعْضُكُمْ إِلَىٰ بَعْضٍ وَأَخَذْنَ مِنْكُمْ

مِيثَاقًا غَلِيظًا ﴿۱۰﴾ ”اور تم مہر میں سے کیسے واپس لو گے، حالانکہ تم ایک دوسرے سے ملاپ کر چکے ہو اور ان عورتوں نے تم سے پختہ عہد لیا ہے؟“ اس آیت میں بھی نکاح کے بعد ملاپ کو حق مہر کی ادائیگی کے لزوم کا سبب بتایا گیا ہے۔ وضاحت یوں ہے کہ اس آیت میں ابدی نکاح کو چھوڑ کر مال کے بدلے وقتی نکاح کی تخصیص کی کوئی صورت نہیں، بلکہ ابدی نکاح ہی مکمل حق مہر ادا کرنے کا زیادہ حق دار ہے۔ ضروری ہے کہ یہ آیت ابدی نکاح پر دلالت کرے۔ یہ دلالت خواہ تخصیص کے انداز سے ہو، خواہ عموم کے انداز سے۔ اس کی دلیل یہ ہے کہ اس کے بعد لونڈیوں کے نکاح کا ذکر ہے۔ اس سے معلوم ہوا کہ مذکورہ بات مطلق طور پر آزاد عورتوں کے نکاح کے متعلق تھی۔ اگر یہ کہا جائے کہ سلف کے ایک گروہ کی قرأت یوں تھی: ﴿فَمَا اسْتَمْتَعْتُمْ بِهِ مِنْهُنَّ إِلَىٰ أَجَلٍ مُّسَمًّى﴾ ”تم ان عورتوں میں سے جس سے ایک مقرر وقت تک فائدہ اٹھاؤ۔۔۔“ تو جواب یہ ہے کہ یہ قرأت متواتر نہیں، بلکہ اس کا زیادہ سے زیادہ رتبہ اخبارِ آحاد کی طرح ہے۔ ہم اس بات کے انکاری نہیں کہ متعہ شروع اسلام میں حلال تھا، لیکن یہاں بات یہ ہے کہ اس پر قرآن کریم دلالت کرتا ہے یا نہیں؟ دوسری بات یہ بھی ہو سکتی ہے کہ یہ الفاظ اگرچہ نازل ہوئے تھے، لیکن یہ مشہور قرأت میں ثابت نہیں ہوئے، لہذا یہ منسوخ ہیں۔ ان کا نزول اس وقت ہوا ہوگا، جب متعہ ابھی جائز تھا۔ جب متعہ کو حرام قرار دیا

گیا، تو یہ الفاظ منسوخ ہو گئے اور وقتی نکاح میں حق مہر کی ادائیگی کا حکم مطلق (ابدی) نکاح میں مہر کی ادائیگی پر تنبیہ کرنے کے لیے رہ گیا۔ زیادہ سے زیادہ یہی کہا جاسکتا ہے کہ یہ دونوں قرأتیں حق ہیں۔ جب وقتی نکاح، یعنی متعہ حلال تھا، تو حق مہر دینا واجب تھا۔ یہ آغاز اسلام میں جائز تھا، لہذا اس آیت میں کوئی ایسی بات نہیں، جس سے یہ معلوم ہو کہ وقتی نکاح، یعنی متعہ اب بھی حلال ہے۔ اللہ تعالیٰ نے یہ نہیں فرمایا کہ تمہارے لیے عورتوں سے مقررہ وقت تک متعہ کرنا حلال کر دیا گیا ہے، بلکہ فرمانِ باری تعالیٰ یہ ہے کہ جن عورتوں سے تم نے فائدہ حاصل کیا ہے، ان کو حق مہر ادا کرو۔ عورت سے فائدہ اٹھانا حلال ہونے کی صورت میں ہو یا شہیہ کی صورت میں، یہ آیت دونوں طرح کے فائدے کو شامل ہے۔ یہی وجہ ہے کہ سنت رسول اور اجماع امت دونوں دلائل سے نکاحِ فاسد میں حق مہر واجب ہے۔ فائدہ حاصل کرنے والا جب اس کام کو حلال سمجھتا ہو، تو اس پر حق مہر واجب ہے۔ رہا حرام متعہ، تو اس آیت میں اس کا کوئی ذکر نہیں۔ اگر وہ کسی عورت سے اس کی رضا مندی سے بغیر نکاح کے فائدہ حاصل کرے گا، تو یہ زنا ہوگا۔ اس میں کوئی حق مہر نہیں۔ اگر عورت کو مجبور کیا گیا ہو، تو اس میں اختلاف مشہور ہے۔ یہ جو بات ذکر کی جاتی ہے کہ سیدنا عمر رضی اللہ عنہ نے متعہ سے منع کیا تھا، تو خود نبی اکرم ﷺ سے ثابت ہے کہ آپ نے پہلے عورتوں سے متعہ حلال قرار دیا تھا، لیکن بعد میں اسے حرام کر دیا تھا۔ اس بات کو صحیح بخاری و صحیح مسلم وغیرہما میں ثقہ راویوں نے

امام زہری سے اور انہوں نے اس روایت کو محمد بن حنفیہ کے دونوں بیٹوں عبد اللہ اور حسن سے بیان کیا ہے۔ وہ دونوں اسے اپنے والد محمد بن حنفیہ سے بیان کرتے ہیں، وہ سیدنا علی بن ابی طالب رضی اللہ عنہ سے بیان کرتے ہیں کہ سیدنا ابن عباس رضی اللہ عنہما نے جب متعہ کو حلال کہا، تو سیدنا علی رضی اللہ عنہ نے ان سے فرمایا: آپ (اس مسئلہ میں) راہِ حق سے پھسل گئے ہیں، کیونکہ رسول اللہ صلی اللہ علیہ وسلم نے خیبر والے سال متعہ اور گدھوں کے گوشت کو حرام قرار دے دیا تھا۔ امام زہری سے اس روایت کو امام مالک بن انس، امام سفیان بن عیینہ وغیرہما نے بیان کیا ہے جو کہ ان کے زمانے کے سب سے بڑے علمائے سنت و حفاظِ حدیث اور ائمہ اسلام تھے۔ یہ وہ لوگ ہیں، جن کے علم، عدالت اور حفظ پر مسلمانوں کا اتفاق رہا ہے۔ محدثین کرام کا اس حدیث کے صحیح ہونے اور تلقی بالقبول حاصل کرنے پر اتفاق ہے۔ اہل علم میں سے کسی نے اس میں کوئی طعن نہیں کی۔ اسی طرح صحیح بخاری میں ثابت ہے کہ رسول اللہ صلی اللہ علیہ وسلم نے متعہ کو فتح مکہ والے سال قیامت تک کے لیے حرام قرار دیا تھا..... یوں اہل سنت والجماعت نے سیدنا علی رضی اللہ عنہ اور دیگر خلفائے راشدین کی اس چیز میں پیروی کی ہے جو انہوں نے نبی اکرم صلی اللہ علیہ وسلم سے بیان کی ہے، جبکہ شیعہ نے سیدنا علی رضی اللہ عنہ کی اس بات میں مخالفت کی ہے، جو انہوں نے رسول اللہ صلی اللہ علیہ وسلم سے بیان کی ہے اور سیدنا علی رضی اللہ عنہ کے مخالف کی بات مانی ہے۔ پھر یہ بھی ہے کہ اللہ تعالیٰ نے اپنی کتاب میں بیوی اور لونڈی کو حلال قرار دیا ہے، جبکہ جس

عورت سے متعہ کیا جائے، وہ نہ بیوی ہے، نہ لونڈی۔ اگر وہ بیوی ہوتی، تو وراثت کی حقدار بنتی، اس پر مرد کی وفات کی وجہ سے عدت لازم ہوتی، نیز تین طلاقیں اس پر واقع ہوتیں، کیونکہ قرآن کریم میں بیوی کے یہی احکام ہیں۔ جب متعہ والی عورت میں نکاح کے لوازم موجود نہیں، تو اس سے معلوم ہوا کہ نکاح نہیں ہوا، کیونکہ لازم کے ختم ہونے سے ملزوم بھی ختم ہو جاتا ہے۔ اللہ تعالیٰ نے قرآن کریم میں بیویوں اور لونڈیوں کو حلال قرار دے کر باقی عورتوں کو حرام کہہ دیا ہے۔ فرمان باری تعالیٰ ہے:

﴿وَالَّذِينَ هُمْ لِأَعْيُنِهِمْ حَافِظُونَ﴾، ﴿إِلَّا عَلَىٰ أَزْوَاجِهِمْ
 أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ﴾، ﴿فَمَنِ ابْتَغَىٰ
 وَرَاءَ ذَلِكَ فَأُولَٰئِكَ هُمُ الْعَادُونَ﴾ ”اہل ایمان اپنی شرم گاہوں کی حفاظت کرتے ہیں، بیویوں اور لونڈیوں سے ایسے تعلقات رکھنے پر ملامت نہیں، لیکن جو لوگ تکمیل خواہش کے لیے کوئی دوسرا راستہ اختیار کریں، وہ باغی ہیں۔“ متعہ کے حرام ہونے کے بعد جس عورت سے متعہ کیا جائے، وہ نہ بیوی ہے، نہ لونڈی، لہذا متعہ قرآن کریم کی نص سے حرام قرار پا رہا ہے۔ متعہ والی عورت کا لونڈی نہ ہونا، تو واضح ہے، لوازم نکاح نہ ہونے کی وجہ سے وہ بیوی بھی نہیں ہے، کیونکہ وراثت کا باعث بننا، عورت پر عدت کا ثابت ہونا، تین طلاقوں کا واقع ہونا اور دخول سے قبل طلاق کی صورت میں نصف حق مہر کا حق دار ہونا وغیرہ لوازم نکاح

میں سے ہے۔ اگر یہ کہا جائے کہ کبھی بیوی وارث نہیں بھی بنتی، جیسا کہ ذمی عورت اور لونڈی ہے۔ ان سے کہا جائے کہ ان کے نزدیک ذمی عورت سے نکاح جائز ہی نہیں اور لونڈی سے بھی بوقت ضرورت نکاح کیا جاسکتا ہے، لیکن ان کے نزدیک متعہ مطلقاً جائز ہے۔ پھر کہا جائے گا کہ ذمی عورت اور لونڈی سے نکاح وراثت کا حق دار بننے کا سبب ہے، لیکن یہاں ایک رکاوٹ موجود ہے، یعنی غلامی اور کفر، جیسا کہ نسب بھی وراثت کا حق دار بناتا ہے، لیکن جب بیٹا غلام یا کافر ہو، تو رکاوٹ آجاتی ہے۔ یہی وجہ ہے کہ جب باپ کی زندگی میں بیٹا آزاد ہو جائے یا مسلمان ہو جائے، تو وہ باپ کا وارث بنے گا۔ اسی طرح جب ذمی بیوی اپنے خاوند کی زندگی میں مسلمان ہو جائے، تو اس کے وارث بننے پر مسلمانوں کا اتفاق ہے۔ یہ ساری صورت حال متعہ والی عورت سے مختلف ہے، کیونکہ اس کا نکاح (متعہ) وراثت کا سبب نہیں بنتا۔ یہ کسی بھی صورت میں وارث نہیں بن سکتی۔ یہ نکاح اس ولد زنا کی طرح ہے، جو اپنے خاوند کے بستر پر پیدا ہوا ہو۔ ایسا بچہ زانی کو کبھی بھی نہیں مل سکتا۔ وہ بچہ زانی کا ایسا بیٹا نہیں ہوگا، جو اس کا وارث بن سکے۔ اگر یہ کہا جائے کہ کبھی کبھی نسب کے احکام بدل جاتے ہیں، یہی معاملہ نکاح کا ہے۔۔۔ تو کہا جائے گا کہ اس میں اختلاف ہے اور جمہور اسے تسلیم کرتے ہیں، لیکن اس میں شیعہ کے لیے کوئی دلیل نہیں، کیونکہ متعہ والی عورت سے بیوی ہونے کے تمام لوازمات ختم ہیں۔ اس میں حلال نکاح کی کوئی خصوصیت موجود

نہیں ہوتی۔۔۔۔۔“ (منہاج السنّة: ۱۵۵/۲)

معلوم ہوا کہ قرآن کریم سے نکاحِ متعہ قطعاً ثابت نہیں ہوتا، بلکہ صرف نکاحِ شرعی کا اثبات ہوتا ہے۔

تنبیہ: سیدنا ابن عباس رضی اللہ عنہما سے متعہ کے بارے میں پوچھا گیا، تو آپ نے یہ آیت یوں تلاوت کی:

﴿فَمَا اسْتَمْتَعْتُمْ بِهِ مِنْهُنَّ إِلَىٰ أَجَلٍ مُّسَمًّى﴾

”جن عورتوں سے تم ایک مقررہ مدت تک فائدہ اٹھاؤ۔“

(تفسیر الطبری: ۹۰۴۶، وسندہ صحیح، ۹۰۴۷، وسندہ صحیح، ۹۰۴۹، وسندہ

صحیح، ۹۰۵۰، وسندہ صحیح)

پہلے پہل سیدنا ابن عباس رضی اللہ عنہما متعہ کے جواز کے قائل تھے، لیکن بعد میں نسخ کا علم ہونے پر انہوں نے رجوع کر لیا تھا۔

ربیع بن سبرہ رضی اللہ عنہ بیان کرتے ہیں:

مَا مَاتَ ابْنُ عَبَّاسٍ حَتَّىٰ رَجَعَ عَنِ هَذِهِ الْفُتْيَا.

”سیدنا ابن عباس رضی اللہ عنہما نے موت سے پہلے اس فتوے سے رجوع کر لیا تھا۔“

(مستخرج أبي عوانة: ۲/۲۷۳، ح: ۲۳۸۴، وسندہ صحیح، طبعہ جدیدہ)

فائدہ: جس روایت میں ہے کہ سیدنا ابی بن کعب رضی اللہ عنہ کی بھی یہی قرأت تھی، وہ ثابت نہیں، کیونکہ اس میں سعید بن ابی عروبہ اور ان کے استاذ قتادہ بن دعامہ مدلس ہیں۔ لہذا اس بات کی نسبت سیدنا ابی بن کعب رضی اللہ عنہ کی طرف صحیح نہیں۔

﴿فَمَا اسْتَمْتَعْتُمْ بِهِ مِنْهُنَّ﴾ سے مراد نکاح ہے۔ سیدنا سبرہ بن معبد رضی اللہ عنہ

بیان کرتے ہیں کہ رسول اللہ صلی اللہ علیہ وسلم نے حجۃ الوداع کے موقع پر فرمایا:

اسْتَمْتَعُوا مِنْ هَذِهِ النِّسَاءِ، وَالْإِسْتِمْتَاعُ عِنْدَنَا التَّزْوِيجُ.

”ان عورتوں سے متعہ کریں، یعنی فائدہ اٹھائیں۔ (صحابی کہتے ہیں:)

ہمارے نزدیک فائدہ اٹھانے سے مراد نکاح ہے۔“

(مسند الدارمی : ۲۲۴۱، مسند الحمیدی : ۸۷۰، مسند الإمام أحمد : ۴۰۴/۳،

وسندہ صحیح)

امام حسن بصری رضی اللہ عنہ فرماتے ہیں کہ اس سے مراد نکاح ہے۔

(تفسیر الطبری : ۹۰۳۹)

اگر کوئی کہے کہ اس سے مراد متعہ ہے، تو اس کا جواب یہ ہے کہ سیدنا سبرہ

الجبنی رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

يَا أَيُّهَا النَّاسُ، إِنِّي قَدْ كُنْتُ أَذِنْتُ لَكُمْ فِي الْإِسْتِمْتَاعِ

مِنَ النِّسَاءِ، وَإِنَّ اللَّهَ قَدْ حَرَّمَ ذَلِكَ إِلَيَّ يَوْمَ الْقِيَامَةِ، فَمَنْ

كَانَ عِنْدَهُ مِنْهُنَّ شَيْءٌ فَلْيَخَلِّ سَبِيلَهُ، وَلَا تَأْخُذُوا مِمَّا

آتَيْتُمُوهُنَّ شَيْئًا.

”لوگو! بے شک میں نے تمہیں عورتوں سے متعہ کرنے کی اجازت دی

تھی۔ اب اللہ تعالیٰ نے قیامت تک اسے حرام کر دیا ہے۔ جس کے پاس

کوئی ایسی عورت ہو، اسے چھوڑ دے اور آپ انہیں دی ہوئی چیزوں سے

کچھ واپس نہ لیں۔“ (صحیح مسلم: ۴۵۱/۱، ح: ۲۱/۱۴۰۶)

مشہور لغوی ابن منظور (۶۳۰-۷۱۱ھ) لکھتے ہیں:

”زجاج نے ذکر کیا ہے کہ لغت سے جہالت کی بنا پر اس آیت میں ایک قوم نے بہت بڑی غلطی کھائی ہے، وہ اس طرح کہ وہ فرمانِ باری تعالیٰ میں موجود مصعۃ النساء سے مراد وہ متعہ لیتے ہیں، جس کے حرام ہونے پر اہل علم کا اجماع ہے۔ اس کا صحیح معنی یہ ہے کہ جو شرط آیت میں مذکور ہے کہ تم اپنے مالوں کے ساتھ پاکدامن عورتوں کو تلاش کرو، یعنی ان سے نکاح کرو، جن عورتوں سے تم نے اس شرط پاکدامنی پر شادی کی ہے، انہیں ان کے حق مہر ادا کرو۔ اگر مرد نے عورت سے دخول کر کے اس سے فائدہ اٹھایا ہوگا، تو پورا مہر ادا کرے گا اور اگر صرف نکاح کا ہی فائدہ اٹھایا ہو، تو پھر نصف حق مہر دے گا۔“ (لسان العرب: م ت ع)

علامہ آلوسی حنفی (۱۲۵۲-۱۳۱۷ھ) لکھتے ہیں:

”یہ آیت متعہ کی حلت پر دلالت نہیں کرتی اور یہ کہنا کہ یہ متعہ کے بارے نازل ہوئی، غلط ہے۔ بعض کی طرف سے یہ تفسیر ناقابل قبول، کیونکہ قرآن کریم کا سیاق و سباق اس کا انکار کرتا ہے۔ اللہ تعالیٰ نے پہلے محرّمات کا ذکر کیا، پھر فرمایا: ﴿وَأَحِلَّ لَكُمْ مِمَّا وَّرَاءَ ذٰلِكُمْ اَنْ تَبْتَغُوْا بِاَمْوَالِكُمْ﴾ ”ان کے علاوہ جو عورتیں ہیں، وہ تمہارے لیے حلال کر دی گئی ہیں، (شرط یہ ہے) کہ تم اپنے مال (مہر) کے بدلے

انہیں حاصل کرو (ان سے نکاح کرو)۔“ اس آیت میں معنوی طور پر ایک شرط موجود ہے، جو شرمگاہ کی حلت اور اس کو کرائے پر حاصل کرنے کو حرام قرار دیتی ہے، جب کہ شیعہ اس کے قائل ہیں۔ پھر اللہ نے فرمایا:

﴿مُحْصِنِينَ غَيْرَ مُسَافِحِينَ﴾ ”تمہارا ارادہ پاکدامنی کا ہو، بے حیائی کا نہ ہو۔“ اس میں اشارہ ہے کہ صرف شہوت پوری کرنے۔۔۔ کا ارادہ کرنا منع ہے۔ اس قید سے متعہ باطل قرار پاتا ہے، کیونکہ متعہ کرنے والے کا مقصود یہی ہوتا ہے۔ اس کا مقصد گھر بسانا، اولاد کا حاصل کرنا اور نسل و عزت کو محفوظ کرنا نہیں ہوتا۔۔۔ متعہ والی عورت سے پاکدامنی حاصل نہیں ہوتی۔“ (تفسیر روح المعانی: ۶/۵)

نکاح متعہ اور احادیثِ رسول ﷺ:

نکاح متعہ پہلی دفعہ غزوہ خیبر میں منع ہوا تھا، پھر فتح مکہ کے موقع پر تین دن تک اس کی اجازت دی گئی، پھر قیامت تک کے لیے حرام کر دیا گیا۔

غزوہ خیبر کے موقع پر ممانعت کی حدیث ملاحظہ فرمائیں:

① سیدنا علی رضی اللہ عنہ نے سیدنا عبداللہ بن عباس رضی اللہ عنہما کو بتایا:

إِنَّ النَّبِيَّ صَلَّى اللَّهُ عَلَيْهِ وَسَلَّمَ نَهَى عَنِ الْمُتْعَةِ، وَعَنْ لُحُومِ الْحُمْرِ الْأَهْلِيَّةِ زَمَنَ خَيْبَرَ.

”غزوہ خیبر کے موقع پر نبی اکرم ﷺ نے نکاح متعہ اور گھریلو گدھوں کے گوشت سے منع فرما دیا تھا۔“

(صحیح البخاری: 5115، صحیح مسلم: 30/1407)

دوسری روایت میں سیدنا علیؑ کے الفاظ ہیں:

نَهَى عَنْ مُتْعَةِ النِّسَاءِ يَوْمَ خَيْبَرَ، وَعَنْ أَكْلِ لُحُومِ الْحُمْرِ
الْإِنْسِيَّةِ .

”آپ ﷺ نے غزوہ خیبر کے دن عورتوں سے متعہ کرنے اور گھریلو
گدھوں کا گوشت کھانے سے منع فرمادیا تھا۔“

(صحیح البخاری: 4216، صحیح مسلم: 1407)

صحیح مسلم (1407/31) میں ہے:

إِنَّهُ سَمِعَ ابْنَ عَبَّاسٍ يُلَيِّنُ فِي مُتْعَةِ النِّسَاءِ، فَقَالَ: مَهْلًا
يَا ابْنَ عَبَّاسٍ! فَإِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى
عَنْهَا يَوْمَ خَيْبَرَ، وَعَنْ لُحُومِ الْحُمْرِ الْإِنْسِيَّةِ .

”سیدنا علیؑ نے سیدنا ابن عباسؓ کو عورتوں سے متعہ کرنے کے
بارے میں نرم بات کرتے سنا، تو فرمایا: ابن عباس! اس فتوے سے رُک
جائیے، کیونکہ رسول اللہ ﷺ نے غزوہ خیبر کے دن نکاحِ متعہ اور گھریلو
گدھوں کا گوشت کھانے سے منع فرمادیا تھا۔“

صحیح مسلم (1407/32) میں ہے:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ مُتْعَةِ النِّسَاءِ
يَوْمَ خَيْبَرَ، وَعَنْ أَكْلِ لُحُومِ الْحُمْرِ الْإِنْسِيَّةِ .

”رسول اللہ ﷺ نے غزوہ خیبر کے دن عورتوں سے متعہ کرنے اور گھریلو گدھوں کا گوشت کھانے سے منع فرمادیا تھا۔“

حدیث علی رضی اللہ عنہ اور علمائے حدیث:

اس حدیث کی صحت کے بارے میں اہل علم کی آرا ملاحظہ فرمائیں:

① امام ابو جعفر، احمد بن محمد، نحاس (م: 338 ھ) فرماتے ہیں:

لَا اخْتِلَافَ بَيْنَ الْعُلَمَاءِ فِي صِحَّةِ الْإِسْنَادِ عَنْ عَلِيِّ بْنِ أَبِي طَالِبٍ، وَاسْتِقَامَةِ طَرِيقِهِ بِرِوَايَتِهِ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ تَحْرِيمِ الْمُتْعَةِ .

”اہل علم کا کوئی اختلاف نہیں کہ سیدنا علی رضی اللہ عنہ کا رسول اللہ ﷺ سے متعہ کی حرمت نقل کرنا بہ صحیح ثابت ہے۔“

(الناسخ والمنسوخ، ص: 322)

② حافظ بغوی رضی اللہ عنہ (م: 516 ھ) فرماتے ہیں:

هَذَا حَدِيثٌ مُتَّفَقٌ عَلَى صِحَّتِهِ .

”یہ حدیث بالاتفاق صحیح ہے۔“ (شرح السنّة: 99/9، ح: 2292)

③ حافظ ابن الجوزی رضی اللہ عنہ (م: 597 ھ) فرماتے ہیں:

إِنَّهُ مُتَّفَقٌ عَلَى صِحَّتِهِ .

”اہل علم کا اس کے صحیح ہونے پر اتفاق ہے۔“

(إعلام العالم بعد رسوخه بناسخ الحديث ومنسوخه، ص: 343)

④ حافظ عراقی رحمۃ اللہ علیہ (725-806ھ) فرماتے ہیں:

هُوَ مُتَّفَقٌ عَلَيْهِ .

”اس کی صحت پر اتفاق ہے۔“ (شرح التبصرة والتذكرة: 66/2)

⑤ حافظ سخاوی رحمۃ اللہ علیہ (558-643ھ) فرماتے ہیں:

هُوَ مُتَّفَقٌ عَلَيْهِ .

”یہ حدیث متفق علیہ ہے۔“ (فتح المغیث: 350/3)

⑥ امام بخاری رحمۃ اللہ علیہ (194-256ھ) فرماتے ہیں:

بَيْنَهُ عَلِيٌّ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ مَنْسُوخٌ .

”سیدنا علی رضی اللہ عنہ نے نبی صلی اللہ علیہ وسلم سے واضح کر دیا کہ متعہ منسوخ ہے۔“

(صحيح البخاري، تحت الحديث: 5119)

ایک شبہ اور اس کا ازالہ:

اس حدیث میں یوم خیبر کے الفاظ سے معلوم ہوا کہ متعہ غزوہ خیبر کے موقع پر حرام ہوا۔ امام زہری رحمۃ اللہ علیہ کے تمام شاگرد یوم خیبر کے الفاظ بیان کرنے میں متفق ہیں۔ لہذا یہ کہنا درست نہیں کہ اس حدیث میں یوم خیبر کے الفاظ راوی کا وہم ہیں۔ اس کی تائید سالم بن عبد اللہ رحمۃ اللہ علیہ کی روایت سے بھی ہوتی ہے، کہتے ہیں:

إِنَّ رَجُلًا سَأَلَ عَبْدَ اللَّهِ بْنَ عُمَرَ عَنِ الْمُتْعَةِ، فَقَالَ: حَرَامٌ، قَالَ: فَإِنَّ فُلَانًا يَقُولُ فِيهَا، فَقَالَ: وَاللَّهِ! لَقَدْ عَلِمَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ حَرَّمَهَا يَوْمَ خَيْبَرَ، وَمَا كُنَّا مُسَافِحِينَ .

”ایک آدمی نے سیدنا عبداللہ بن عمر رضی اللہ عنہما سے متعہ کے بارے میں پوچھا، تو انہوں نے فرمایا: یہ حرام ہے۔ اس نے کہا: فلاں شخص اس کے جواز کا قائل ہے، تو فرمایا: اللہ کی قسم! معلوم ہے کہ خیبر کے دن نبی ﷺ نے اسے حرام قرار دے دیا تھا، تب ہم شہوت پرست تو نہیں تھے۔“

(المؤطأ لابن وهب : 249، صحيح أبي عوانة : 29/3، شرح معاني الآثار للطحاوي : 25/3، السنن الكبرى للبيهقي : 207/7، وسنده صحيح)

حافظ ابن حجر رحمہ اللہ نے اس کی سند کو ”قوی“ قرار دیا ہے۔

(التلخیص الحبير : 155/3)

متنبیہ: علامہ، ابن قیم الجوزیہ رحمہ اللہ (691-751ھ) لکھتے ہیں:

”سوال ہی پیدا نہیں ہوتا کہ خیبر کے زمانہ میں متعہ حرام ہو، کیونکہ خیبر میں ساری کی ساری عورتیں یہودی تھیں، ان سے متعہ ممکن نہیں تھا، اس لیے کہ اس وقت اہل کتاب کی عورتوں سے نکاح جائز ہی نہیں تھا، تو ان سے متعہ کیسے صحیح تھا؟ اہل کتاب کی عورتوں سے نکاح سورت ماندہ کی آیت ﴿الْيَوْمَ أُحِلَّ لَكُمْ الطَّيِّبَاتُ﴾ ”آج تمہارے لیے (اہل کتاب کی) پاک دامن عورتوں سے نکاح جائز ہے۔“ کے نزول کے بعد جائز ہوا۔ یہ سورت بالکل آخری سورتوں میں سے ہے۔“ (زاد المعاد : 460/3)

اس کے جواب میں حافظ ابن حجر رحمہ اللہ فرماتے ہیں:

لَمْ يَقَعْ فِي الْحَدِيثِ التَّصْرِيحُ بِأَنَّهُمْ اسْتَمْتَعُوا فِي خَيْبَرَ، وَإِنَّمَا فِيهِ مُجَرَّدُ النَّهْيِ، فَيُؤْخَذُ مِنْهُ أَنَّ التَّمَتُّعَ مِنَ النِّسَاءِ

كَانَ حَالًا .

”حدیث میں یہ صراحت تو نہیں ملتی کہ صحابہ کرام نے غزوہ خیبر کے موقع پر فی الواقع متعہ کیا تھا۔ اس حدیث میں تو صرف ممانعت کا ذکر ہے اور اس سے زیادہ سے زیادہ یہ کہا جاسکتا ہے کہ اس دور میں متعہ حلال تھا۔“

(فتح الباری شرح صحیح البخاری: 171/9)

نیز فرماتے ہیں:

يُمْكِنُ أَنْ يُجَابَ بِأَنَّ يَهُودَ خَيْبَرَ كَانُوا يُصَاهِرُونَ الْأَوْسَ وَالخَزْرَجَ قَبْلَ الْإِسْلَامِ، فَيَجُوزُ أَنْ يَكُونَ هُنَاكَ مِنْ نِسَائِهِمْ مَنْ وَقَعَ التَّمَتُّعُ بِهِنَّ، فَلَا يَنْهَضُ الْاِسْتِدْلَالَ بِمَا قَالَ .

”اس کا یہ جواب بھی ہو سکتا ہے کہ خیبر کے یہود اسلام سے پہلے اوس و خزرج کے سسرالی رشتہ دار تھے۔ ممکن ہے کہ ان کی عورتوں سے متعہ ہوا ہو، لہذا ابن قیم رحمۃ اللہ علیہ کے بیان کردہ احتمال سے استدلال درست نہیں۔“

(فتح الباری شرح صحیح البخاری: 170/9)

تنبیہ: سنن نسائی کی ایک روایت (3369) میں یوم خیبر کے بجائے یوم حنین کے الفاظ ہیں۔

یوم حنین کے الفاظ وہم پر مبنی ہیں، انہیں بیان کرنے میں عبدالوہاب ثقفی منفرد ہے۔ باقی سارے راوی یوم خیبر ہی بیان کرتے ہیں۔

حافظ ابن حجر رحمۃ اللہ علیہ فرماتے ہیں:

الظَّاهِرُ أَنَّهُ تَصْحِيفٌ مِّنْ خَيْبَرَ .

”ظاہر ہے کہ یہ لفظ خیبر کی تصحیف (لکھنے میں غلطی) ہے۔“

(التلخیص الحبیبر: 155/3)

اب فتح مکہ کے موقع پر ہونے والی ابدی حرمت ملاحظہ فرمائیں:

② سبرہ بن معبد جہنی رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

يَا أَيُّهَا النَّاسُ! إِنِّي قَدْ كُنْتُ أَذْنُتُ لَكُمْ فِي الْأَسْتِمْتَاعِ مِنَ النِّسَاءِ، وَإِنَّ اللَّهَ قَدْ حَرَّمَ ذَلِكَ إِلَيَّ يَوْمَ الْقِيَامَةِ، فَمَنْ كَانَ عِنْدَهُ مِنْهُنَّ شَيْءٌ فَلْيَخَلِّ سَبِيلَهُ، وَلَا تَأْخُذُوا مِمَّا آتَيْتُمُوهُنَّ شَيْئًا .

”لوگو! میں نے آپ کو عورتوں سے متعہ کی اجازت دی تھی، لیکن اب اللہ تعالیٰ نے اسے قیامت تک کے لیے حرام کر دیا ہے۔ لہذا جس کے پاس نکاح متعہ والی کوئی عورت ہو، وہ اسے چھوڑ دے اور جو آپ نے انہیں دے دیا، اس میں سے کچھ واپس نہ لیں۔“ (صحیح مسلم: 21/1406)

صحیح مسلم (1406) میں یہ الفاظ بھی ہیں:

رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ قَائِمًا بَيْنَ الرُّكْنِ وَالْبَابِ، وَهُوَ يَقُولُ.....

”میں نے رسول اللہ صلی اللہ علیہ وسلم کو دیکھا کہ آپ حجر اسود اور دروازے کے درمیان کھڑے ہوئے یہ فرما رہے تھے.....“

صحیح مسلم (22/1406) میں ہے:

أَمَرَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ بِالْمُتَعَةِ عَامَ الْفَتْحِ،
حِينَ دَخَلْنَا مَكَّةَ، ثُمَّ لَمْ نَخْرُجْ مِنْهَا حَتَّى نَهَانَا عَنْهَا.
”رسول اکرم ﷺ نے ہمیں فتح مکہ والے سال مکہ میں داخل ہوتے
ہوئے متعہ کی اجازت دی، پھر ہم نکلے نہیں تھے کہ آپ ﷺ نے ہمیں
اس سے منع فرمادیا۔“

صحیح مسلم (25/1406) کی روایت ہے:

نَهَى يَوْمَ الْفَتْحِ عَنِ مُتَعَةِ النِّسَاءِ.
”آپ ﷺ نے فتح مکہ کے دن ہمیں متعہ کرنے سے منع فرمادیا۔“

ایک روایت میں بیان ہے:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنِ الْمُتَعَةِ،
وَقَالَ: أَلَا إِنَّهَا حَرَامٌ مِّنْ يَّوْمِكُمْ هَذَا إِلَى يَوْمِ الْقِيَامَةِ،
وَمَنْ كَانَ أَعْطَى شَيْئًا فَلَا يَأْخُذْهُ.

”بلاشبہ رسول اللہ ﷺ نے متعہ سے منع کیا اور فرمایا: خبردار! آج سے یہ

قیامت تک کے لیے حرام ہو گیا ہے۔ جس نے (کسی عورت کو متعہ کے

عوض) کوئی چیز دی ہو، وہ واپس نہ لے۔“ (صحیح مسلم: 28/1406)

ان روایات سے معلوم ہوتا ہے کہ غزوہ خیبر کے موقع پر نکاح متعہ حرام کیا گیا،

پھر بہت ہی محدود عرصہ تقریباً تین دن کے لیے فتح مکہ کے موقع پر اس کی اجازت دی

گئی اور اس کے بعد فتح مکہ والے دن اسے قیامت تک کے لیے حرام کر دیا گیا۔

حرمت متعہ سے متعلق دیگر روایات کا جائزہ:

حرمت متعہ اور غزوہ اوطاس:

سیدنا سلمہ بن اکوع رضی اللہ عنہ بیان کرتے ہیں:

رَخَّصَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَامَ أَوْطَاسٍ فِي
الْمُتَعَةِ ثَلَاثًا، ثُمَّ نَهَى عَنْهَا .

”رسول اللہ صلی اللہ علیہ وسلم نے اوطاس والے سال متعہ کی تین دن اجازت دی،

پھر اس سے منع فرما دیا۔“ (صحیح مسلم: 18/1405)

بظاہر ان احادیث میں قیامت تک متعہ حرام ہونے کا موقع الگ الگ معلوم ہوتا

ہے، لیکن حقیقت میں ایک ہی ہے۔

حافظ بیہقی رحمۃ اللہ علیہ فرماتے ہیں:

عَامُ أَوْطَاسٍ وَعَامُ الْفَتْحِ وَاحِدٌ، فَأَوْطَاسٌ وَإِنْ كَانَتْ بَعْدَ
الْفَتْحِ، فَكَانَتْ فِي عَامِ الْفَتْحِ بَعْدَهُ بِسِيرٍ، فَمَا نَهَى عَنْهُ؛
لَا فَرْقَ بَيْنَ أَنْ يُنْسَبَ إِلَى عَامِ أَحَدِهِمَا أَوْ إِلَى الْآخَرِ،
وَفِي رِوَايَةِ سَبْرَةَ بْنِ مَعْبُدٍ مَا دَلَّ عَلَى أَنَّ الْإِذْنَ فِيهِ كَانَ
ثَلَاثًا، ثُمَّ وَقَعَ التَّحْرِيمُ، كَمَا هُوَ فِي رِوَايَةِ سَلَمَةَ بْنِ
الْأَكْوَعِ، فَرِوَايَتُهُمَا تَرْجِعُ إِلَى وَفْتٍ وَاحِدٍ، ثُمَّ إِنْ كَانَ

الْإِذْنَ فِي رِوَايَةِ سَلَمَةَ بْنِ الْأَكْوَعِ بَعْدَ الْفَتْحِ فِي غَزْوَةِ
 أَوْطَاسٍ، فَقَدْ نُقِلَ نَهْيُهُ عَنْهَا بَعْدَ الْإِذْنِ فِيهَا، وَلَمْ يَثْبُتِ
 الْإِذْنُ فِيهَا بَعْدَ غَزْوَةِ أَوْطَاسٍ، فَبَقِيَ تَحْرِيمُهَا إِلَى الْأَبَدِ،
 وَاللَّهُ أَعْلَمُ.

”غزوہ اوطاس اور فتح مکہ کا سال ایک ہی ہے۔ اوطاس کا واقعہ اگرچہ
 بعد میں وقوع پذیر ہوا، لیکن یہ اسی سال فتح مکہ کے کچھ ہی عرصہ بعد ہوا
 تھا۔ لہذا اس ممانعت کو غزوہ اوطاس کے سال کی طرف منسوب کر لیں یا
 فتح مکہ کے سال کی طرف، کوئی فرق نہیں پڑتا۔ سیدنا سبرہ بن معبد رضی اللہ عنہ
 کی بیان کردہ حدیث سے معلوم ہوتا ہے کہ اس وقت تین دن تک متعہ کی
 اجازت دی گئی تھی، پھر حرمت نازل ہو گئی۔ یہی بات سیدنا سلمہ بن
 اکوع رضی اللہ عنہ کی روایت میں بیان ہوئی ہے۔ یوں دونوں روایات ایک ہی
 وقت بتا رہی ہیں۔ اگر سیدنا سلمہ بن اکوع رضی اللہ عنہ کی روایت میں واقعہ فتح
 مکہ کے بعد غزوہ اوطاس ہی میں متعہ کی اجازت بیان ہوئی ہو، تو بھی اس
 اجازت کے بعد متعہ سے ممانعت مروی ہے اور اس کے بعد اس کی
 اجازت بالکل مروی نہیں، لہذا یوں بھی متعہ کی ابدی حرمت باقی ہے۔“

(السَّنَنِ الْكَبْرَى: 204/7)

یعنی فتح مکہ اور غزوہ اوطاس ایک ہی سال میں ہوئے، لہذا کسی نے اسے فتح
 مکہ کی طرف منسوب کیا اور کسی نے غزوہ اوطاس کی طرف۔ یہ واقعہ ایک ہی ہے اور

در اصل فتح مکہ کے موقع پر ہی متعہ کی ابدی حرمت کا اعلان فرما دیا گیا تھا۔

ایک اشکال کا ازالہ:

یہاں کسی کے ذہن میں یہ سوال بھی پیدا ہو سکتا ہے کہ جب متعہ غزوہ خیبر میں حرام ہونے کے بعد فتح مکہ کے موقع پر تین دن کے لیے دوبارہ جائز ہوا تھا اور پھر ابدی طور پر حرام ہوا تھا، تو سیدنا علیؑ کو چاہیے تھا کہ وہ سیدنا ابن عباسؓ کو متعہ کے حوالے سے فتح مکہ والی حرمت ہی ذکر کرتے، نہ کہ غزوہ خیبر والی، جو بعد میں منسوخ بھی ہو گئی تھی؟

اس کا جواب دیتے ہوئے حافظ ابن حجرؒ اللہ فرماتے ہیں:

إِمَّا أَنْ يَكُونَ الْإِذْنُ الَّذِي وَقَعَ عَامَ الْفَتْحِ لَمْ يَبْلُغْ عَلِيًّا،
لِقِصْرِ مُدَّةِ الْإِذْنِ، وَهُوَ ثَلَاثَةُ أَيَّامٍ .

”ایک وجہ یہ ہو سکتی ہے کہ فتح مکہ کے موقع پر جو اجازت دی گئی تھی، وہ بہت مختصر عرصہ، یعنی صرف تین دن کے لیے دی گئی تھی، اس لیے ممکن ہے کہ سیدنا علیؑ کو یہ اطلاع نہ پہنچ سکی ہو۔“

(فتح الباري: 171/9)

نیز فرماتے ہیں:

يُمْكِنُ الْإِنْفِصَالُ عَنْ ذَلِكَ بِأَنَّ عَلِيًّا لَمْ تَبْلُغْهُ الرُّخْصَةُ
فِيهَا يَوْمَ الْفَتْحِ، لَوْقُوعِ النَّهْيِ عَنْهَا عَنْ قُرْبٍ .

”اس اشکال کا ازالہ یوں بھی ممکن ہے کہ سیدنا علیؑ کو فتح مکہ کے دن متعہ کے بارے میں اجازت معلوم نہ ہو سکی، کیونکہ فوراً ہی تو دوبارہ متعہ

سے منع فرمادیا گیا تھا۔“ (فتح الباری: 169/9)

متعہ کی حرمت اور حجۃ الوداع:

گزشتہ صفحات میں یہ بات ثابت کی جا چکی ہے کہ نکاحِ متعہ کی حرمت ایک بار غزوہ خیبر کے موقع پر ہوئی، پھر فتح مکہ کے سال تین دن کے لیے اس کی رخصت دی گئی، پھر رسول اللہ ﷺ نے قیامت تک کے لیے اسے حرام فرمادیا۔ اس کے برعکس چند روایات میں حجۃ الوداع کا تذکرہ ملتا ہے، تحقیق ملاحظہ فرمائیں:

❁ سیدنا سبرہ بن معبد رضی اللہ عنہ سے منسوب ہے:

سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي حَجَّةِ الْوَدَاعِ،
يَنْهَى عَنْ نِكَاحِ الْمُتَعَةِ .

”میں نے رسول اللہ ﷺ کو حجۃ الوداع کے موقع پر نکاحِ متعہ سے منع فرماتے ہوئے سنا۔“

(مسند الإمام أحمد: 404/3، سنن أبي داود: 2072)

روایت ”شاذ“ (ضعیف) ہے۔ اسماعیل بن امیہ نے اسے بیان کرنے میں امام زہری رضی اللہ عنہ کے شاگردوں کی ایک بڑی جماعت، جن میں معمر بن راشد، صالح بن کیسان، سفیان بن عیینہ، عمرو بن حارث شامل ہیں، کی مخالفت کی ہے۔

حافظ بیہقی رضی اللہ عنہ فرماتے ہیں:

رَوَايَةُ الْجَمَاعَةِ أَوْلَى .

”امام زہری رضی اللہ عنہ کے زیادہ شاگردوں کی روایت راجح ہے۔“

(السَّنَنِ الْكَبْرَى: 204/7)

پھر اس روایت میں صرف متعہ سے ممانعت کا ذکر ہے، متعہ کی اجازت کا نہیں، لہذا اگر اس روایت کو صحیح بھی مان لیا جائے، تو اس کا معنی یہ ہے کہ آپ ﷺ نے متعہ کی ابدی حرمت کا اعلان توفیح مکہ والے سال ہی فرمادیا تھا، البتہ مزید تاکید اور زیادہ سے زیادہ لوگوں تک پہنچانے کے لیے حجۃ الوداع کے موقع پر بھی اعلان فرمادیا۔

حافظ ابن حجر رحمۃ اللہ علیہ فرماتے ہیں:

لَعَلَّه صَلَّى اللَّهُ عَلَيْهِ وَسَلَّمَ أَرَادَ إِعَادَةَ النَّهْيِ لِيَشِيعَ وَيَسْمَعَهُ
مَنْ لَمْ يَسْمَعَهُ قَبْلَ ذَلِكَ .

”شاید آپ ﷺ نے ممانعت کا اعلان دوبارہ اس لیے کر دیا ہو کہ یہ خوب نشر ہو جائے اور جو پہلے نہیں سن پایا تھا، اب سن لے۔“

(فتح الباری شرح صحیح البخاری: 170/9)

سنن ابن ماجہ (1692) وغیرہ میں ربیع بن سبرہ سے بیان کرتے

ہوئے عبدالعزیز بن عمر نے بھی حجۃ الوداع کے ”شاذ“ الفاظ بیان کیے ہیں۔

حافظ بیہقی رحمۃ اللہ علیہ فرماتے ہیں:

كَذَلِكَ رَوَاهُ جَمَاعَةٌ مِّنَ الْأَكَابِرِ؛ ابْنُ جُرَيْجٍ وَالشَّوْرِيُّ
وغيرُهُمَا، عَنِ عَبْدِ الْعَزِيزِ بْنِ عُمَرَ، وَهُوَ وَهُمْ، فِرْوَايَةُ
الْجُمْهُورِ عَنِ الرَّبِيعِ بْنِ سَبْرَةَ أَنَّ ذَلِكَ كَانَ زَمَنَ الْفَتْحِ .
”اسی طرح اکابر محدثین کی ایک جماعت، مثلاً ابن جریج اور سفیان ثوری

وغیر ہمانے عبدالعزیز بن عمر سے حجۃ الوداع کے الفاظ نقل کیے ہیں، لیکن یہ (عبدالعزیز بن عمر کا) وہم ہے۔ زیادہ راویوں نے ربیع بن سبرہ سے یہی بیان کیا ہے کہ متعہ کی حرمت فتح مکہ کے موقع پر ہوئی تھی۔“

(السَّنَنِ الْكَبْرَى: 207/7)

ثابت ہوا کہ صحیح مسلم وغیرہ کے الفاظ ہی صحیح ہیں کہ رسول اللہ ﷺ نے فتح مکہ والے سال متعہ سے منع فرمایا تھا۔

حافظ ابن حجر رحمہ اللہ فرماتے ہیں:

أَمَّا حَجَّةُ الْوَدَاعِ؛ فَهِيَ اخْتِلَافٌ عَلَى الرَّبِيعِ بْنِ سَبْرَةَ، وَالرَّوَايَةُ عَنْهُ بِأَنَّهَا فِي الْفَتْحِ أَصَحُّ وَأَشْهُرٌ.

”رہا (متعہ کی حرمت کے سلسلے میں) حجۃ الوداع (کا ذکر)، تو اسے ربیع بن سبرہ سے بیان کرنے میں کسی سے اختلاف ہوا ہے۔ ان سے صحیح اور مشہور ترین روایت یہی ہے کہ متعہ کی حرمت فتح مکہ کے موقع پر ہوئی۔“

(فتح الباری شرح صحیح البخاری: 170/9)

یاد رہے کہ طیوریات (740/2) والی روایت امام زہری رحمہ اللہ کی ”تدلیس“ کی وجہ سے ”ضعیف“ ہے۔

حرمت متعہ اور غزوہ تبوک:

❁ سیدنا ابو ہریرہ رحمہ اللہ بیان کرتے ہیں:

خَرَجْنَا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي غَزْوَةِ

تَبُوكَ، فَزَلْنَا ثَنِيَّةَ الْوَدَاعِ، فَرَأَى رَسُولُ اللَّهِ صَلَّى اللَّهُ عَلَيْهِ وَسَلَّمَ مَصَابِيحَ، وَرَأَى نِسَاءً يَبْكِينَ، فَقَالَ : مَا هَذَا؟، فَقِيلَ : نِسَاءٌ تُمْتَعُ مِنْهُنَّ يَبْكِينَ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : حَرَّمَ، أَوْ قَالَ : هَدَمَ الْمُتْعَةَ النِّكَاحُ، وَالطَّلَاقُ، وَالْعِدَّةُ، وَالْمِيرَاثُ .

”ہم رسول اللہ ﷺ کی رفاقت میں غزوہ تبوک کے لیے نکلے۔ دوران سفر ہم ثنیۃ الوداع کے مقام پر ٹھہرے۔ آپ ﷺ نے چراغوں کو جلتے اور عورتوں کو روتے دیکھا، تو فرمایا: یہ کیا ہے؟ عرض کیا گیا: یہ وہ عورتیں ہیں جن سے متعہ کیا گیا تھا، وہ رورہی ہیں۔ آپ ﷺ نے فرمایا: نکاح، طلاق، عدت اور وراثت نے متعہ کو حرام کر دیا ہے۔“

(مسند أبي يعلى : 6625، سنن الدارقطني : 259/3، شرح معاني الآثار

للطحاوي : 26/3، وسنده حسن)

اس حدیث کو امام ابن حبان رحمہ اللہ (4149) نے ”صحیح“ کہا ہے، جبکہ حافظ ابن

قطان فاسی رحمہ اللہ (بیان الوهم والإيهام الواقعين في كتاب الأحكام : 84/5) اور حافظ

ابن حجر رحمہ اللہ (التلخیص الحبير : 154/3، ح : 1500) نے سند کو ”حسن“ کہا ہے۔

مؤمل بن اسماعیل جمہور محدثین کے نزدیک ”ثقة، حسن الحدیث“ ہے۔

اس حدیث سے یہ ہرگز ثابت نہیں ہوتا کہ متعہ کی حرمت غزوہ تبوک کے موقع پر

ہوئی، بلکہ اس سے معلوم ہوتا ہے کہ پہلے متعہ کی حرمت نازل ہو چکی تھی، رسول

اللہ ﷺ نے اس موقع پر اس کو دوبارہ بیان فرمادیا۔

حافظ ابن حجر رحمہ اللہ فرماتے ہیں:

وَأَمَّا قِصَّةُ تَبُوكَ؛ فَلَيْسَ فِي حَدِيثِ أَبِي هُرَيْرَةَ التَّصْرِيحُ
بِأَنَّهُمْ اسْتَمْتَعُوا مِنْهُنَّ فِي تِلْكَ الْحَالَةِ، فَيَحْتَمِلُ أَنْ يَكُونَ
ذَلِكَ وَقَعَ قَدِيمًا، ثُمَّ وَقَعَ التَّوْدِيْعُ مِنْهُنَّ حِينَئِذٍ وَالنَّهْيُ، أَوْ
كَانَ النَّهْيُ وَقَعَ قَدِيمًا، فَلَمْ يَبْلُغْ بَعْضُهُمْ فَاسْتَمَرَ عَلَى الرَّخْصَةِ.
”غزوہ تبوک کے بارے میں سیدنا ابو ہریرہ رضی اللہ عنہ کی حدیث میں یہ تصریح
نہیں کہ صحابہ کرام نے اس موقع پر متعہ کیا۔ ممکن ہے کہ متعہ تو پہلے ہی ہوا
ہو، لیکن عورتوں سے جدائی اس وقت ہوئی ہو اور اسی وقت یہ ممانعت بھی
بیان ہوگئی ہو۔ یا یہ بھی ہو سکتا ہے کہ ممانعت پہلے سے ہوگئی ہو، لیکن بعض
صحابہ کو اس کا علم نہ ہوا ہو اور وہ اس رخصت پر عمل کرتے رہے ہوں۔“

(فتح الباری شرح صحیح البخاری: 170/9)

❁ سیدنا جابر بن عبد اللہ انصاری رضی اللہ عنہ بیان کرتے ہیں:

خَرَجْنَا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَى غَزْوَةِ
تَبُوكَ، حَتَّى إِذَا كُنَّا عِنْدَ الْعَقَبَةِ مِمَّا يَلِي الشَّامَ، جَاءَتْ نِسْوَةٌ،
فَذَكَّرْنَا تَمْتَعْنَا، وَهَنَّ يَجْلُنَ فِي رِحَالِنَا، أَوْ قَالَ: يَطْفَنَ
فِي رِحَالِنَا، فَجَاءَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ، فَنَظَرَ
إِلَيْهِنَّ، فَقَالَ: مَنْ هُوَ لَاءِ النِّسْوَةِ؟، فَقُلْنَا: يَا رَسُولَ اللَّهِ!

نَسُوهُ تَمَتَّنَا مِنْهُنَّ، فَغَضِبَ رَسُولُ اللَّهِ صَلَّى اللَّهُ عَلَيْهِ وَسَلَّمَ، حَتَّى احْمَرَّتْ وَجَنَّتَاهُ، وَتَمَعَرَ لَوْنُهُ، وَاشْتَدَّ غَضَبُهُ، فَقَامَ فِينَا، فَحَمِدَ اللَّهَ وَأَثْنَى عَلَيْهِ، ثُمَّ نَهَى عَنِ الْمُتَعَةِ، فَتَوَادَعْنَا يَوْمَئِذٍ الرِّجَالُ وَالنِّسَاءُ، وَلَمْ نَعُدْ، وَلَا نَعُودُ لَهَا أَبَدًا، فِيهَا سُمِّيَتْ يَوْمَئِذٍ ثَنِيَّةُ الْوَدَاعِ.

”ہم رسول اللہ ﷺ کی معیت میں غزوہ تبوک کے لیے نکلے۔ جب ہم شام کی طرف عقبہ کے قریب پہنچے، تو کچھ عورتیں آئیں۔ ہم نے ان سے متعہ کا معاہدہ کر لیا، وہ ہمارے خیموں میں گھوم پھر رہی تھیں کہ رسول اللہ ﷺ تشریف لائے۔ عورتوں کو دیکھ کر آپ ﷺ نے استفسار فرمایا کہ یہ کون ہیں؟ ہم نے عرض کیا: اللہ کے رسول! یہ وہ عورتیں ہیں، جن سے ہم نے متعہ کیا ہے۔ آپ ﷺ غصے میں آ گئے، حتیٰ کہ رخسار مبارک سرخ ہو گئے اور چہرہ مبارک کا رنگ متغیر ہو گیا اور غصہ شدت اختیار کر گیا۔ آپ ﷺ خطبے کے لیے کھڑے ہوئے، اللہ کی حمد و ثنا بیان کی، پھر ہمیں متعہ سے منع فرما دیا۔ ہم مردوں اور عورتوں نے اسی وقت جدائی اختیار کر لی۔ دوبارہ کبھی ایسا نہیں کیا، نہ اب کبھی کریں گے۔ اسی بنا پر اس جگہ کا نام ثنیۃ الوداع (جدائی کی گھاٹی) پڑ گیا۔“

(الاعتبار فی الناسخ والمنسوخ، ص: 178، نصب الرایۃ للزیلعی: 179/3)

روایت باطل (جھوٹی) ہے۔

① عباد بن کثیر ”متروک“ ہے۔

② عبداللہ بن محمد بن عقیل جمہور محدثین کے نزدیک ”ضعیف“ ہے۔

حافظ نووی رحمۃ اللہ علیہ فرماتے ہیں:

ضَعِيفٌ عِنْدَ الْأَكْثَرِينَ . ”جمہور کے نزدیک ضعیف ہے۔“

(المجموع شرح المہذب: 1/155)

علامہ مناوی رحمۃ اللہ علیہ حافظ ابوالفتح یعمری سے نقل کرتے ہیں:

ضَعَفَهُ الْأَكْثَرُ لِسُوءِ حِفْظِهِ .

”حافظ کی خرابی کے سبب جمہور محدثین نے اسے ضعیف قرار دیا ہے۔“

(فیض القدیر: 5/527)

متعہ اور عمرۃ القضا:

امام معمر رحمۃ اللہ علیہ اور امام حسن بصری رحمۃ اللہ علیہ سے منسوب ہے:

مَا حَلَّتِ الْمُتَعَةُ قَطُّ، إِلَّا ثَلَاثًا فِي عُمْرَةِ الْقَضَاءِ، مَا
حَلَّتْ قَبْلَهَا وَلَا بَعْدَهَا .

”متعہ صرف عمرۃ القضا کے دوران تین دن حلال ہوا تھا، اس سے پہلے یا
بعد کبھی حلال نہیں ہوا۔“

(مصنّف عبد الرزّاق: 7/503، 504، ح: 14040)

یہ قول امام عبدالرزاق رحمۃ اللہ علیہ کی ”تدلیس“ کی وجہ سے ”ضعیف“ ہے۔

کیا سیدنا عمر رضی اللہ عنہ نے متعہ کو حرام کیا تھا؟

بعض لوگ کہتے ہیں کہ اسلام میں متعہ حلال ہی تھا، سیدنا عمر رضی اللہ عنہ نے اپنے دورِ خلافت میں اس کو حرام قرار دیا تھا۔ ان کے دلائل کا جائزہ ملاحظہ فرمائیں:

❁ سیدنا جابر بن عبد اللہ انصاری رضی اللہ عنہ بیان کرتے ہیں:

كُنَّا نَسْتَمْتِعُ بِالْقَبْضَةِ مِنَ التَّمْرِ وَالذَّقِيقِ، الْأَيَّامَ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ، وَأَبِي بَكْرٍ، حَتَّى نَهَى عَنْهُ عُمَرُ، فِي شَأْنِ عَمْرِو بْنِ حُرَيْثٍ .

”ہم رسول اللہ ﷺ اور سیدنا ابو بکر رضی اللہ عنہ کے دور میں کھجوروں اور آٹے کی ایک مٹھی کے عوض متعہ کیا کرتے تھے، حتیٰ کہ سیدنا عمر رضی اللہ عنہ نے عمرو بن حریش کے معاملے میں ہمیں اس سے منع فرما دیا۔“

(صحیح مسلم: 16/1405)

اس حدیث سے اتنا ثابت ہوتا ہے کہ سیدنا عمر رضی اللہ عنہ نے رسول اللہ ﷺ کے اتباع میں متعہ سے روکا، یہ نہیں کہ انہوں نے خود اسے حرام کیا۔ سیدنا جابر رضی اللہ عنہ کو نبی اکرم ﷺ کی طرف سے متعہ کی حرمت معلوم نہیں ہو سکی تھی، سیدنا عمر رضی اللہ عنہ کے بتانے پر معلوم ہو گئی۔ سیدنا عمر رضی اللہ عنہ نے بھی اپنے دورِ خلافت میں متعہ سے روکا، تو بتایا کہ نبی ﷺ نے اسے حرام کر دیا تھا۔

سیدنا عبد اللہ بن عمر رضی اللہ عنہما بیان کرتے ہیں:

لَمَّا وَلِيَ عُمَرُ بْنُ الْخَطَّابِ خَطَبَ النَّاسَ فَقَالَ: إِنَّ رَسُولَ

اللَّهُ صَلَّى اللَّهُ عَلَيْهِ وَسَلَّمَ، أَذِنَ لَنَا فِي الْمُتَعَةِ ثَلَاثًا، ثُمَّ حَرَّمَهَا، وَاللَّهُ لَا أَعْلَمُ أَحَدًا يَتَمَتَّعُ وَهُوَ مُحْصَنٌ إِلَّا رَجَمْتُهُ بِالْحِجَارَةِ، إِلَّا أَنْ يَأْتِيَنِي بِأَرْبَعَةٍ يَشْهَدُونَ أَنَّ رَسُولَ اللَّهِ أَحَلَّهَا بَعْدَ إِذْ حَرَّمَهَا.

”سیدنا عمر رضی اللہ عنہ جب خلیفہ منتخب ہوئے، تو آپ نے خطبہ دیا: لوگو! بلاشبہ اللہ کے رسول ﷺ نے ہمیں تین دفعہ متعہ کی اجازت دی تھی، پھر اسے حرام کر دیا تھا۔ اللہ کی قسم! مجھے جس شادی شدہ کے بارے متعہ کرنے کا علم ہوا، اسے ضرور رجم کر دوں گا۔ ہاں اگر وہ چار گواہ پیش کر دے کہ نبی ﷺ نے اسے حرام کرنے کے بعد حلال کر دیا تھا، تو چھوڑ دوں گا۔“

(سنن ابن ماجہ: 1963، مسند البزار: 183، وسندہ حسن)

حافظ ابن حجر رضی اللہ عنہ لکھتے ہیں:

ثَبَّتَ نَهْيُ رَسُولِ اللَّهِ صَلَّى اللَّهُ عَلَيْهِ وَسَلَّمَ عَنْهَا فِي حَدِيثِ الرَّبِيعِ بْنِ سَبْرَةَ بْنِ مَعْبِدٍ عَنْ أَبِيهِ، بَعْدَ الْإِذْنِ فِيهِ، وَلَمْ نَجِدْ عَنْهُ الْإِذْنَ فِيهِ بَعْدَ النَّهْيِ عَنْهُ، فَنَهْيُ عُمَرَ مُوَافِقٌ لِنَهْيِهِ صَلَّى اللَّهُ عَلَيْهِ وَسَلَّمَ، قُلْتُ: وَتَمَامُهُ أَنْ يُقَالَ لَعَلَّ جَابِرًا وَمَنْ نُقِلَ عَنْهُ اسْتِمْرَارُهُمْ عَلَى ذَلِكَ بَعْدَهُ صَلَّى اللَّهُ عَلَيْهِ وَسَلَّمَ إِلَى أَنْ نَهَى عَنْهَا عُمَرُ لَمْ يَبْلُغْهُمْ النَّهْيُ،

وَمِمَّا يُسْتَفَادُ أَيضًا أَنَّ عُمَرَ لَمْ يَنْهَ عَنْهَا اجْتِهَادًا، وَإِنَّمَا نَهَى عَنْهَا مُسْتَنِدًا إِلَى نَهْيِ رَسُولِ اللَّهِ صَلَّى اللَّهُ عَلَيْهِ وَسَلَّمَ، وَقَدْ وَقَعَ التَّصْرِيحُ عَنْهُ بِذَلِكَ فِيمَا أَخْرَجَهُ ابْنُ مَاجَةَ مِنْ طَرِيقِ أَبِي بَكْرٍ بْنِ حَفْصٍ، عَنِ ابْنِ عُمَرَ، قَالَ: لَمَّا وَلِيَ عُمَرُ خَطَبَ، فَقَالَ: إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أَذِنَ لَنَا فِي الْمُتَعَةِ ثَلَاثًا، ثُمَّ حَرَّمَهَا.

”رسول اللہ ﷺ کا متعہ کی اجازت دینے کے بعد اس سے منع کرنا سیدنا سبرہ بن معبد رضی اللہ عنہ کی حدیث میں ثابت ہے، جبکہ ممانعت کے بعد اس کی اجازت ثابت نہیں۔ چنانچہ سیدنا عمر رضی اللہ عنہ کا متعہ سے منع کرنا رسول اللہ ﷺ کی ممانعت کی موافقت میں تھا۔ یہ بات تب سمجھ میں آتی ہے کہ سیدنا جابر رضی اللہ عنہ اور ان لوگوں کو، جو رسول اللہ ﷺ کے بعد متعہ کرتے رہے اور انہیں سیدنا عمر رضی اللہ عنہ نے روکا، ان لوگوں کو رسول اللہ ﷺ کے منع کرنے کا علم نہیں ہوا تھا۔ اس سے یہ بھی ثابت ہوتا ہے کہ سیدنا عمر رضی اللہ عنہ نے متعہ سے روکنے کا عمل اپنے اجتہاد سے نہیں کیا تھا، بلکہ اس ممانعت کی دلیل انہوں نے رسول اللہ ﷺ کے منع کرنے کو ہی بنایا تھا۔ اس کی صراحت سنن ابن ماجہ کی اس روایت میں ہے، جو سیدنا عبد اللہ بن عمر رضی اللہ عنہما سے مروی ہے کہ جب سیدنا عمر رضی اللہ عنہ خلیفہ بنے، تو خطبہ دیتے ہوئے فرمایا: بلاشبہ رسول اللہ ﷺ نے ہمیں (فتح مکہ کے موقع پر) تین دن متعہ کی

اجازت دی تھی، پھر اس سے (ہمیشہ کے لیے) منع فرما دیا۔“

(فتح الباری شرح صحیح البخاری: 172/9)

نیز یہ حدیث اس بات کی بھی دلیل ہے کہ سیدنا جابر رضی اللہ عنہ کے نزدیک بھی متعہ شریعت اسلامیہ میں منسوخ اور حرام تھا، اسی لیے تو وہ سیدنا عمر رضی اللہ عنہ کے بتانے پر اس کے قائل ہو گئے، ورنہ جس چیز کی رخصت نبی صلی اللہ علیہ وسلم نے دی ہو، سیدنا عمر رضی اللہ عنہ اسے کیسے حرام کر سکتے ہیں اور ان کے کہنے پر دوسرے صحابہ اس سے کیونکر رک سکتے ہیں؟

امام طحاوی رحمۃ اللہ علیہ (238-321ھ) فرماتے ہیں:

أَمَّا قَوْلُ جَابِرٍ رَضِيَ اللَّهُ عَنْهُ : كُنَّا نَتَمَتُّعُ حَتَّى نَهَانَا عَنْهَا
عُمَرُ، فَقَدْ يَجُوزُ أَنْ يَكُونَ لَمْ يَعْلَمْ بِتَحْرِيمِ رَسُولِ اللَّهِ
صَلَّى اللَّهُ عَلَيْهِ وَسَلَّمَ إِيَّاهَا، حَتَّى عَلِمَهُ مِنْ قَوْلِ عُمَرَ رَضِيَ
اللَّهُ عَنْهُ، وَفِي تَرْكِهِ مَا قَدْ كَانَ رَسُولُ اللَّهِ صَلَّى اللَّهُ عَلَيْهِ
وَسَلَّمَ أَبَاحَهُ لَهُمْ، دَلِيلٌ عَلَى أَنَّ الْحُجَّةَ قَدْ قَامَتْ عِنْدَهُ
عَلَى نَسْخِ ذَلِكَ وَتَحْرِيمِهِ .

”رہا سیدنا جابر رضی اللہ عنہ کا یہ قول کہ ہم متعہ کرتے رہے، حتیٰ کہ سیدنا عمر رضی اللہ عنہ نے ہمیں اس سے روک دیا، تو ممکن ہے کہ انہیں رسول اللہ صلی اللہ علیہ وسلم کا متعہ سے روکنا معلوم نہ ہوا ہو اور اس ممانعت کا علم سیدنا عمر رضی اللہ عنہ کے روکنے سے ہی ہوا ہو۔ پھر جابر رضی اللہ عنہ کا رسول اللہ صلی اللہ علیہ وسلم کے شروع میں مباح کردہ عمل سے رک جانا دلیل ہے کہ ان کے نزدیک اس کا منسوخ اور حرام ہونا (رسول صلی اللہ علیہ وسلم سے) ثابت ہو چکا تھا۔“ (شرح معانی الآثار: 26/3)

متنعہ اور علمائے امت:

صحابہ کرام رضی اللہ عنہم اور متنعہ:

❁ سیدنا عبداللہ بن عمر رضی اللہ عنہما فرماتے ہیں:

لَا يَحِلُّ لِرَجُلٍ أَنْ يَنْكِحَ امْرَأَةً إِلَّا نِكَاحَ الْإِسْلَامِ، يُمَهِّرُهَا،
وَيَرِثُهَا وَتَرِثُهُ، وَلَا يُقَاضِيهَا عَلَى أَجَلٍ مَّعْلُومٍ، إِنَّهَا امْرَأَتُهُ،
فَإِنْ مَاتَ أَحَدُهُمَا لَمْ يَتَوَارَثَا .

”کسی مرد کے لیے جائز نہیں کہ کسی عورت سے اسلام کے نکاح کے علاوہ
کوئی اور نکاح کرے۔ مرد عورت کو حق مہر دے گا اور بیوی (کے فوت
ہونے پر اس) کا وارث بنے گا، (اور اس کے فوت ہونے پر) بیوی اس
کی وارث بنے گی۔ کوئی مرد عورت سے معین مدت تک نکاح نہ کرے کہ
وہ اس کی بیوی تو ہو، لیکن اگر وہ فوت ہو جائے، ان میں سے ایک کے
مرنے پر دوسرا وارث نہ بن سکے۔“

(السَّنَنِ الْكَبِيرَى لِلْبَيْهَقِيِّ: 207/7، وسندہ صحیح)

❁ عروہ بن زبیر تابعی رضی اللہ عنہ بیان کرتے ہیں:

إِنَّ عَبْدَ اللَّهِ بْنَ الزُّبَيْرِ قَامَ بِمَكَّةَ، فَقَالَ: إِنَّ نَاسًا أَعْمَى
اللَّهُ قُلُوبَهُمْ، كَمَا أَعْمَى أَبْصَارَهُمْ، يُفْتُونَ بِالْمُتَعَةِ، يُعْرِضُ
بِرَجُلٍ، فَنَادَاهُ، فَقَالَ: إِنَّكَ لَجِلْفٌ جَافٍ، فَلَعَمْرِي، لَقَدْ

كَانَتْ الْمُتَعَةُ تَفْعَلُ عَلَى عَهْدِ إِمَامِ الْمُتَّقِينَ، يُرِيدُ رَسُولَ
اللَّهِ صَلَّى اللَّهُ عَلَيْهِ وَسَلَّمَ، فَقَالَ لَهُ ابْنُ الزُّبَيْرِ: فَجَرَّبَ
بِنَفْسِكَ، فَوَاللَّهِ، لَئِنْ فَعَلْتَهَا لَأَرْجُمَنَّكَ بِأَحْجَارِكَ .
”سیدنا عبد اللہ بن زبیر رضی اللہ عنہ مکہ میں کھڑے ہوئے اور ایک شخص کی
طرف تعریض کرتے ہوئے فرمایا: کچھ لوگوں کی جس طرح اللہ تعالیٰ نے
آنکھیں اندھی کی ہیں، ان کے دل بھی اندھے کر دیئے ہیں اور وہ متعہ
کے جواز کا فتویٰ دے رہے ہیں۔ پھر انہوں نے اس آدمی کو بلایا، تو وہ
کہنے لگا: تم بڑے سخت طبع آدمی ہو، قسم سے متعہ تو امام المتقین، یعنی رسول
اللہ صلی اللہ علیہ وسلم کے عہد مبارک میں ہوتا رہا ہے۔ اس پر سیدنا عبد اللہ بن
زبیر رضی اللہ عنہ فرمانے لگے: اپنی ذات پر ذرا تجربہ تو کرو۔ اللہ کی قسم! اگر تم نے
ایسا کیا، تو میں ضرور تمہیں تیرے پتھروں کے ساتھ رجم کر دوں گا۔“

(صحیح مسلم: 27/1406)

سیدنا ابن عباس رضی اللہ عنہما کا رجوع:

سیدنا عبد اللہ بن عباس رضی اللہ عنہما نکاح متعہ کو جائز سمجھتے تھے، لیکن جب انہیں متعہ کی
حرمت کے بارے میں رسول اللہ صلی اللہ علیہ وسلم کا فرمان معلوم ہوا، تو انہوں نے اپنے موقف
سے رجوع فرمایا تھا۔

❁ ابو جمرہ، نصر بن عمران تابعی رضی اللہ عنہ بیان کرتے ہیں:

سَأَلْتُ ابْنَ عَبَّاسٍ عَنِ مُتَعَةِ النِّسَاءِ، فَقَالَ مَوْلَى لَهٗ: إِنَّمَا

كَانَ ذَلِكَ فِي الْغَزْوِ، وَالنِّسَاءُ قَلِيلٌ، فَقَالَ ابْنُ عَبَّاسٍ رَضِيَ
اللَّهُ عَنْهُمَا: صَدَقْتَ .

”میں نے سیدنا عبداللہ بن عباس رضی اللہ عنہما سے عورتوں سے متعہ کے بارے
سوال کیا، تو ان کے غلام نے کہا: یہ تو اس وقت غزوات میں جائز تھا،
جب عورتیں کم تھیں۔ اس پر سیدنا ابن عباس رضی اللہ عنہما نے فرمایا: آپ نے سچ کہا۔“
(شرح معانی الآثار للطحاوی: 26/3، وسندہ حسن)

سیدنا ابن عباس رضی اللہ عنہما کی یہ روایت ذکر کرنے کے بعد امام طحاوی لکھتے ہیں:
هَذَا ابْنُ عَبَّاسٍ رَضِيَ اللَّهُ عَنْهُمَا يَقُولُ: إِنَّمَا أُبِيحَتْ
وَالنِّسَاءُ قَلِيلٌ، أَي فَلَئَمَا كَثُرْنَ ارْتَفَعَ الْمَعْنَى الَّذِي مِنْ
أَجْلِهِ أُبِيحَتْ .

”یہ ابن عباس رضی اللہ عنہما ہیں، جو فرما رہے ہیں کہ متعہ اس وقت جائز قرار دیا
گیا تھا، جب عورتیں کم تھیں۔ یعنی جب عورتیں زیادہ ہو گئیں، تو سبب ختم
ہو گیا، جس کی بنا پر اسے جائز قرار دیا گیا تھا (لہذا اسے حرام کر دیا گیا)۔“
(شرح معانی الآثار: 26/3)

مشہور لغوی، ابن منظور، افریقی (282-370ھ) لکھتے ہیں:

الثَّابِتُ عِنْدَنَا أَنَّ ابْنَ عَبَّاسٍ كَانَ يَرَاهَا حَالًا، ثُمَّ لَمَّا
وَقَفَ عَلَى نَهْيِ النَّبِيِّ صَلَّى اللَّهُ عَلَيْهِ وَسَلَّمَ عَنْهَا رَجَعَ
عَنْ إِحْلَالِهَا .

”ہمارے نزدیک یہ ثابت ہے کہ سیدنا ابن عباس رضی اللہ عنہما متعہ کو حلال سمجھتے تھے، پھر جب انہیں معلوم ہوا کہ نبی اکرم ﷺ نے اس سے منع فرما دیا تھا، تو انہوں نے اس سے رجوع فرمایا تھا۔“ (لسان العرب: 8/330)

امام ابو عبیدہ، قاسم بن سلام رضی اللہ عنہ (150-224ھ) فرماتے ہیں:

لَا نَعْلَمُ أَحَدًا مِّنَ الصَّحَابَةِ كَانَ يَتَرَخَّصُ فِيهَا، إِلَّا مَا كَانَ مِنْ ابْنِ عَبَّاسٍ، فَإِنَّهُ كَانَ ذَلِكَ مَعْرُوفًا مِّنْ رَأْيِهِ، ثُمَّ بَلَّغْنَا أَنَّهُ رَجَعَ عَنْهُ.

”ہمارے علم میں کسی صحابی سے نکاح متعہ کی رخصت منقول نہیں، ہاں سیدنا ابن عباس رضی اللہ عنہما جواز کے قائل تھے، آپ کا رجوع بھی ثابت ہے۔“

(الناسخ والمنسوخ، ص: 80)

تابعین اور نکاح متعہ:

امام سعید بن مسیب رضی اللہ عنہ فرماتے ہیں:

نَسَخَ الْمُتَعَةَ الْمِيرَاثُ.

”وراثنے متعہ منسوخ کر دیا ہے۔“

(مصنّف ابن أبي شيبة: 3/551، ح: 17070، وسندهُ صحيحٌ)

سیدنا عبد اللہ بن عباس رضی اللہ عنہما کے شاگرد، عروہ بن زبیر رضی اللہ عنہ فرماتے ہیں:

أَلَا وَإِنَّ الْمُتَعَةَ هِيَ الزَّوْنَا. ”خبردار! نکاح متعہ زنا ہی ہے۔“

(الناسخ والمنسوخ للقاسم: 130، مصنّف ابن أبي شيبة: 3/552، وسندهُ حسنٌ)

امام ابن جریج رحمہ اللہ اور متعہ:

اگر کوئی کہے کہ ابن جریج رحمہ اللہ متعہ کے جواز کے قائل تھے، تو جو باعرض ہے کہ

آپ رحمہ اللہ سے رجوع ثابت ہے، فرماتے ہیں:

أَشْهَدُوا أَنِّي قَدْ رَجَعْتُ عَنْهَا بَعْدَ ثَمَانِيَةِ عَشَرَ حَدِيثًا

أُرْوَى فِيهَا لَا بَأْسَ بِهَا.

”گواہ ہو جائیں کہ میں نے متعہ کے متعلق اٹھارہ (۱۸) ثابت احادیث

روایت کرنے کے بعد رجوع کر لیا ہے۔“

(صحیح أبي عوانة : 4087، وسنده صحيح)

امام مالک رحمہ اللہ اور متعہ:

صاحب ہدایہ، علامہ مرغینانی حنفی (م: 593ھ) نے لکھا ہے:

قَالَ مَالِكٌ : هُوَ جَائِزٌ .

”امام مالک رحمہ اللہ فرماتے ہیں کہ متعہ جائز ہے۔“

(الهداية شرح بداية المبتدي : 333/2)

لیکن امام مالک رحمہ اللہ کی طرف اس قول کی نسبت غلط ہے، اس پر کئی دلائل ہیں:

① امام مالک رحمہ اللہ نے اپنی مشہور زمانہ کتاب ”موطأ“ میں متعہ کی

حرمت پر حدیث ذکر کی ہے۔

شارح ہدایہ، علامہ عینی حنفی (762-855ھ) لکھتے ہیں:

عَادَةُ مَالِكٍ أَنْ لَا يَرْوِيَ حَدِيثًا فِي مُوْطَأِهِ إِلَّا وَهُوَ يَذْهَبُ

وَيَعْمَلُ بِهِ، وَلَوْ ذُكِرَ عَنْهُ مَا ذَكَرَهُ الْأَكْمَلُ لَذَكَرَهُ أَصْحَابُهُ،
وَلَمْ يُنْقَلْ عَنْهُ شَيْءٌ مِّنْ ذَلِكَ .

”امام مالک رضی اللہ عنہ کی عادت ہے کہ وہ اپنی کتاب موطا میں جو حدیث ذکر کرتے ہیں، اس کے مطابق اپنا مذہب بھی بناتے ہیں اور اس پر عمل بھی کرتے ہیں۔ اگر بات ایسے ہی ہوتی، جیسے اکمل نے ذکر کی ہے (کہ امام مالک رضی اللہ عنہ متعہ کو جائز سمجھتے تھے)، تو امام مالک رضی اللہ عنہ سے ان کے شاگرد ذکر کرتے، لیکن ان سے ایسی کوئی بات منقول نہیں۔“

(البنایة شرح الهدایة : 63/5)

② علمائے حق نے اس قول کو امام مالک رضی اللہ عنہ کی طرف منسوب نہیں کیا۔

③ صاحب ہدایہ کے رد میں کا کی حنفی لکھتے ہیں:

هَذَا سَهْوٌ، فَإِنَّ الْمَذْكَورَ فِي كُتُبِ مَالِكٍ حُرْمَةُ نِكَاحِ الْمُتَعَةِ .

”یہ صاحب ہدایہ کی غلطی ہے، کیونکہ امام مالک رضی اللہ عنہ کی کتب میں نکاح متعہ کی حرمت ذکر کی گئی ہے۔“

(البنایة شرح الهدایة للعینبی الحنفی : 63/5)

④ مالکیوں کی کتابوں میں متعہ کو بالاجماع حرام لکھا گیا ہے۔

⑤ شارح ہدایہ، علامہ ابن ہمام حنفی (790-861ھ) لکھتے ہیں:

نَسَبَتْهُ إِلَى مَالِكٍ غَلَطٌ .

”امام مالک کی طرف اس قول کی نسبت غلط ہے۔“

(فتح القدیر: 247/3)

⑥ اس بارے میں ابن نجیم حنفی (م: 790ھ) لکھتے ہیں:

مَا فِي الْهِدَايَةِ مِنْ نَسَبَتِهِ إِلَى مَالِكٍ، فَغَلَطَ، كَمَا ذَكَرَهُ
الْشَّارِحُونَ.

”ہدایہ میں امام مالک رحمۃ اللہ علیہ کی طرف جو متعہ کے جواز کی نسبت کی گئی
ہے، وہ غلط ہے، جیسا کہ شارحین نے ذکر کیا ہے۔“

(البحر الرائق شرح كنز الدقائق: 115/3)

معلوم ہوا کہ امام مالک رحمۃ اللہ علیہ سے متعہ کا جواز قطعاً ثابت نہیں۔

اہل حجاز اور متعہ:

✿ امام اوزاعی رحمۃ اللہ علیہ کی طرف منسوب ہے:

يُجْتَنَبُ أَوْ يُتْرَكُ مِنْ قَوْلِ أَهْلِ الْعِرَاقِ خَمْسٌ، وَمِنْ قَوْلِ
أَهْلِ الْحِجَازِ خَمْسٌ، وَمِنْ قَوْلِ أَهْلِ الْعِرَاقِ: شُرْبُ الْمُسْكِرِ،
وَالْأَكْلُ عِنْدَ الْفَجْرِ فِي رَمَضَانَ، وَلَا جُمُعَةَ إِلَّا فِي سَبْعَةِ
أَمْصَارٍ، وَتَأْخِيرُ صَلَاةِ الْعَصْرِ حَتَّى يَكُونَ ظِلُّ كُلِّ شَيْءٍ
أَرْبَعَةَ أَمْثَالِهِ، وَالْفِرَارُ يَوْمَ الزَّحْفِ، وَمِنْ قَوْلِ أَهْلِ الْحِجَازِ:
: اسْتِمَاعُ الْمَلَاهِي، وَالْجَمْعُ بَيْنَ الصَّلَاتَيْنِ مِنْ غَيْرِ عُدْرِ،
وَالْمُتَعَةُ بِالنِّسَاءِ، وَالدِّرْهَمُ بِالدِّرْهَمَيْنِ، وَالِدَيْنَارُ بِالدِّينَارَيْنِ

يَدًا بِيَدٍ، وَإِتْيَانُ النِّسَاءِ فِي أَذْبَارِهِنَّ .

”پانچ اقوال اہل عراق کے اور پانچ اقوال اہل حجاز کے چھوڑ دیئے جائیں؛ اہل عراق کے پانچ اقوال یہ ہیں: ① نشہ آور چیز پینا۔ ② رمضان میں فجر کے نزدیک کھانا۔ ③ سات شہروں کے علاوہ کہیں بھی جمعہ نہ ہونا۔ ④ چار گنا سایہ ہونے تک عصر کی نماز کو لیٹ کرنا۔ ⑤ کفار سے لڑائی کے دوران بھاگ جانا۔ اور اہل حجاز کے پانچ اقوال یہ ہیں: ① موسیقی سننا۔ ② دو نمازوں کو بغیر عذر جمع کرنا۔ ③ عورتوں سے متعہ کرنا۔ ④ نقد کی صورت میں ایک کے بدلے دو درہم اور ایک دینار کے بدلے دو دینار کا لین دین کرنا۔ ⑤ عورتوں سے غیر فطری مباشرت۔“

(معرفة علوم الحديث للحاكم: 65، تاريخ ابن عساکر: 58/54، 59)

سند سخت ”ضعیف“ ہے، ابو عبد اللہ بن بحر کی توثیق نہیں مل سکی۔ غیر معتبر اور

نامعلوم لوگوں کی بیان کردہ بات قابل قبول نہیں ہو سکتی۔

❁ امام اوزاعی رضی اللہ عنہ سے منسوب ایک قول میں متعہ کے جواز کی نسبت

اہل مکہ کی طرف کی گئی ہے۔ (تاریخ دمشق لابن عساکر: 362/1)

سند ”ضعیف“ ہے، محمد بن ادریس بن حجاج المعروف بہ ابن ابوجمادہ ”مجهول“

ہے۔ متقدمین ائمہ محدثین نے توثیق نہیں کی۔ اس میں ایک اور علت بھی ہے۔

متعہ اور حج تمتع؟:

بعض احادیث میں حج تمتع کو بھی متعہ کہا گیا ہے۔ اس سے بھی بعض لوگ دھوکا

کھا جاتے ہیں اور ان احادیث کو نکاحِ متعہ پر دلیل بنا لیتے ہیں۔

❁ مسلم القری، تابعی رَضِيَ اللهُ عَنْهُ بیان کرتے ہیں:

دَخَلْنَا عَلَى أَسْمَاءِ بِنْتِ أَبِي بَكْرٍ، فَسَأَلْنَاهَا عَنْ مُتْعَةِ النِّسَاءِ،
فَقَالَتْ: فَعَلْنَاهَا عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ.

”ہم سیدہ اسماء بنت ابی بکر رضی اللہ عنہا کے پاس آئے اور ان سے عورتوں کے
متعہ (حج) کے بارے میں سوال کیا، تو انہوں نے فرمایا: ہم نے رسول

اللہ ﷺ کے عہد مبارک میں ایسا کیا تھا۔“

(السَّنَنِ الْكَبْرَى لِلنَّسَائِي: 5515، مسند الطيالسي: 1742، وسنده حسن)

معجم کبیر طبرانی (103/24) میں صرف ”متعہ“ کے الفاظ ہیں۔

اس سے مراد حج تمتع ہے، کیونکہ اسے بھی مجازاً متعہ حج کہا جاتا ہے۔ اصل

عبارت یوں ہے:

فَسَأَلْنَاهَا عَنْ مُتْعَةِ الْحَجِّ لِلنِّسَاءِ .

”ہم نے سیدہ اسماء سے عورتوں کے لیے حج تمتع کے بارے میں پوچھا۔“

اسی پر انہوں نے بتایا کہ ہم نے رسول اللہ ﷺ کے عہد مبارک میں حج تمتع کیا

تھا، اس کی وضاحت صحیح مسلم میں موجود ہے:

❁ مسلم القری رَضِيَ اللهُ عَنْهُ بیان کرتے ہیں:

سَأَلْتُ ابْنَ عَبَّاسٍ رَضِيَ اللَّهُ عَنْهُمَا عَنْ مُتْعَةِ الْحَجِّ،

فَرَّخَصَ فِيهَا، وَكَانَ ابْنُ الزُّبَيْرِ يَنْهَى عَنْهَا، فَقَالَ: هَذِهِ أُمَّ

ابن الزُّبَيْرِ تُحَدِّثُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ رَخَّصَ فِيهَا، فَادْخُلُوا عَلَيْهَا، فَاسْأَلُوهَا، قَالَ: فَدَخَلْنَا عَلَيْهَا، فَإِذَا امْرَأَةٌ ضَخْمَةٌ عَمِيَاءُ، فَقَالَتْ: قَدْ رَخَّصَ رَسُولُ اللَّهِ صَلَّى اللَّهُ عَلَيْهِ وَسَلَّمَ فِيهَا.

”میں نے سیدنا عبداللہ بن عباس رضی اللہ عنہما سے حج تمتع کے بارے میں سوال کیا، تو انہوں نے اس کی رخصت دی، جبکہ عبداللہ بن زبیر رضی اللہ عنہما اس سے منع فرماتے تھے۔ سیدنا عبداللہ بن عباس رضی اللہ عنہما نے فرمایا: ابن زبیر رضی اللہ عنہما کی والدہ ہی بیان کرتی ہیں کہ رسول اللہ ﷺ نے اس کی رخصت دی تھی، ان کے پاس جاییے اور پوچھ لیجئے۔ ہم سیدہ اسماء بنت ابوبکر رضی اللہ عنہما کے پاس حاضر ہوئے، وہ نابینا اور بھاری بھرکم عورت تھیں۔ انہوں نے فرمایا کہ بلاشبہ رسول اللہ ﷺ نے حج تمتع کی اجازت دی تھی۔“

(صحیح مسلم: 1238)

اس کی مزید تائید صحیح بخاری (1796) اور صحیح مسلم (1237) کی حدیث سے بھی ہوتی ہے۔ ثابت ہوا کہ حدیث میں متعہ سے مراد متعۃ الحج ہے، نہ کہ نکاح متعہ۔

الحاصل:

قرآن و سنت اور اجماع امت کی رو سے نکاح متعہ قیامت تک حرام کر دیا گیا ہے۔ اسلام میں اس کی قطعاً کوئی گنجائش نہیں۔